



హరీమెక్డాఫ్

కార్మికలోకం

మార్చి 2006

మాసపత్రిక

వెల: రూ.5



నియంతపై నిరసన జ్వాలలు

వెల్లువెత్తిన నిరసనలు



మార్చి - 2006

కార్మికలోకం

సి.ఐ.టి.యూ. ఆంధ్రప్రదేశ్ కమిటీ మాసపత్రిక

సంపుటి 21 సంబంధ 03

విడి ప్రతి వెల : రూ. 5

సం||ర చందా : రూ. 50

విషయ సూచిక

| | |
|--------------------------------------|-------|
| సంపాదకీయం | 1 |
| కవర్ స్టోరీ- | |
| నియంత్రణ నిష్పలు కత్కిన జనం | 3-5 |
| మధుమేహాన్ని బానిసను చేసుకోవచ్చు | 6 |
| ఉద్యమ వార్తలు | 8-14 |
| స్వార్థి ప్రదాత-కొరెట్టా | 15 |
| బడ్జెట్...బడ్జెట్ | 16-18 |
| మేడారం 'బంగారం' | 19 |
| కథ- (నిర)శని | 20-21 |
| శ్రామికవర్గ మేధావి | 22 |
| పోలవరం ప్రాజెక్టు నిర్మాణాన్ని ఆపాలి | 23 |
| బాలలలోకం | 24 |
| జిఎస్ఎస్ఎల్ సమ్మె వాయిదా ఎందుకు? | 25 |
| అర్జెంటీనా కార్మికవర్గం | 26 |
| ఎయిర్పోర్ట్ అధారిటీ ఉద్యోగుల... | 28 |
| జయప్రదం జాకీ వర్మర్స్ సమ్మె! | 29 |
| సినిమా-'రంగ దే బసంతి' | 30 |
| పాట | 31 |
| రిటైల్ రంగంలో ఎఫ్డిఐ ప్రమాదకరం | 32 |

మేనేజర్

కార్మికలోకం

యస్.వి.జ. పబ్లికేషన్ కేంద్రం, 1-1-80/4,
అర్బన్ క్రాస్ రోడ్, ముప్పిరాలూరు, హైదరాబాద్ - 20.
ఫోన్ : 27612474 ఫ్యాక్స్ : 27610128

ఎడిటోరియల్ బోర్డు

ఎడిటర్ : వై. సిద్ధయ్య

సభ్యులు: పర్వ సత్యనారాయణ,
ఎస్. వీరయ్య, ఆర్. సుధాభాస్కర్, పి. రోజా,
పి. రాజారావు, పి. అజయ్ కుమార్

మేనేజియల్ బోర్డు

మేనేజర్ : పి. రాజారావు

సభ్యులు: పర్వ సత్యనారాయణ,
టి. ఎన్. వి. రమణ, అల్లూరి లోకేశ్

అస్మదీయుల బడ్జెట్

కేంద్ర రాష్ట్ర ప్రభుత్వాలు 2006-2007కు వార్షిక బడ్జెట్లు ప్రవేశపెట్టాయి. సిఐఐ వంటి యజమాన్య సంస్థలు "కేంద్ర బడ్జెట్ బ్రహ్మాండం" అని మెచ్చుకున్నాయి. ప్రముఖ పారిశ్రామిక వేత్త సిద్ధార్థ సంఘ్, సత్యం కంప్యూటర్స్ రామలింగరాజు, అపోలో హాస్పిటల్స్ అధినేత డాక్టర్ ప్రతాపరెడ్డి "ముందుచూపు బడ్జెట్"గా కితాబులిచ్చారు.

ఈ బడ్జెట్ కనీస ఉమ్మడి కార్యక్రమాన్ని విస్మరించింది. ప్రజల తీర్పును ప్రకృత బెట్టింది. యుపిఎకు బయటి నుండి మద్దతునిస్తున్న వామపక్షాల సూచనలు నిర్లక్ష్యం చేసింది. సంస్కరణల బాటలోనే ఈ బడ్జెట్లు రూపొందాయని సిఐటియు, సిపిఐ(యం) తదితర వామపక్షాలు నిరసన వ్యక్తం చేశాయి.

మంచిచెడులకు పాత్రిపదిక ఏమిటి? సంపన్నుల జేబులు నిండాయి కాబట్టి వారు ఈ బడ్జెట్ను పొగడటం సహజం. దేశం గొప్ప వృద్ధిరేటు సాధించిందన్నారు. సెన్సెక్స్ 10,600 పాయింట్ల వేగంతో పరుగులు తీస్తున్నదన్నారు. 13,200 కోట్ల డాలర్ల విదేశీ మారకద్రవ్యంతో కేంద్ర ఖజానా కళకళలాడుతుందని ఆర్థికమంత్రి ఆశలు రేపారు.

సంపద వృద్ధి అయిందన్నది నిజం. కానీ ఈ సంపదలో ఎవరి వాటా ఎంత? అన్నది ముఖ్యం. ఈ ప్రభుత్వం అంగీకరించిన కనీస ఉమ్మడి కార్యక్రమం ప్రకటించిన లక్ష్యాల ప్రాతిపదికల నైనా బడ్జెట్ ప్రతిబింబించాలి. 'సర్వేజన సుఖి:నోభవంతు' అన్న పాలకుల జపం కష్టజీవుల నోట మట్టిగొట్టేందుకే. పాలకులెవరైనా కంపెనీ యజమానులు, బహుళజాతి సంస్థలు, సంపన్నులకే బడ్జెట్లో సింహభాగం దోచిపెట్టారు. కారణం వీరంతా పాలకుల అస్మదీయులు.

బడ్జెట్ వనరుల సేకరణకు సంపన్నులపై అదనపు పన్నులు వేసేందుకు పాలకులకు మనసొప్పలేదు. వారి పన్ను బకాయిలు రూ. 1,15,000 కోట్ల వసూలుపై నోరు మెదపలేదు. వారు జాతీయ బ్యాంకులకు నామంపెట్టిన రు. 3లక్షల కోట్ల నిరర్థకాస్తులు రాబట్టడంపై ఎలాంటి చట్టబద్ధ చర్యలూ ప్రతిపాదించలేదు. ఇది పాలకుల వక్రబుద్ధికి నిదర్శనం.

పైగా సంపద పెంపులో అహరహం శ్రమిస్తున్న సాధారణ ప్రజలు, కార్మికులు, కర్షకులకు ఈ బడ్జెట్ వల్ల సమకూరిన ప్రయోజనం కన్పించడం లేదు. ఒక తరగతిగా వారికి దక్కింది శూన్యమే. కారణం వీరంతా పాలకుల దృష్టిలో తమకు కానివారు ఆత్మీకులు. అందుకే ఇది ఆమ్మద్యీకా బడ్జెట్ కాదు. అస్మదీయుల బడ్జెట్ మాత్రమే.



'కార్మికుల సంక్షేమం... ప్రత్యేకించి అసంఘటితరంగం కార్మికుల స్థితిగతులను మెరుగుపరిచేందుకు యుపిఎ ప్రభుత్వం కృషి చేస్తుంద'ని చెప్పారు. ఈ మాటలు కనీస ఉమ్మడి కార్యక్రమంలోనివి. చాలా కాలంగా ఊరిస్తున్న అసంఘటితరంగం కార్మికుల సంక్షేమ బిల్లు ప్రతిపాదన అటకెక్కించారు.

పిఎఫ్, పెన్షన్ నిధులు ప్రైవేటీకరణ చేస్తామన్న నిర్ణయం కార్మికుల ఉద్యోగుల భవిష్యత్తును ప్రశ్నార్థకంచేశారు. చిన్న మధ్యతరగతి పరిశ్రమల అభివృద్ధి బిల్లు ప్రతిపాదనతో విచ్చలవిడిగా మూసివేతలకు స్వేచ్ఛ ఇవ్వనుంది. పాలకుల విధానాల వల్ల దేశంలో మూతపడిన పరిశ్రమలు పునరుద్ధరించే ప్రస్తావనలేకపోవటం పాలకుల నిర్లక్ష్యానికి తార్కాణం.

ప్రభుత్వ ఇన్సూరెన్స్ రంగంలో నరసింహం కమిటీ సిఫార్సులు అమలు ప్రైవేటీకరణకు గేట్లు తెరవడమే. కస్టమ్స్ సుంకాలలో కోత విదేశీ సరకుల వరదకు గేట్లు బార్లా తెరవడం జాతీయ పరిశ్రమలకు హానికరం. గ్రామీణ ఉపాధి కల్పన పథకం వంటి కొన్నింటికి కేటాయింపులు అరకొరగా పెరిగినా అవి వామపక్షాల వత్తిడివల్లే

కామ్రామ్

వివిధ పత్రికల
సాజన్యంతో





నియంతృత్వ నిరసన జ్వాలలు

సాగనివ్వం నీ పెత్తనం...
సహించబోము నీ జోక్యం...
యుద్ధోన్మాది జార్జిబుష్ గో బ్యాక్!

రాష్ట్రం యావత్తు ఈ నినాదాలు హోరెత్తాయి. బుష్ దొర హైదరాబాద్ రాక మార్చి 3న. దొరగారు వేంచేయకముందే నిరసనలు ఊపందుకున్నాయి. రాజకీయాలు, అనుబంధాలకు అతీతంగా నిరసన కార్యక్రమాలు పలురంగాల మేధావులు, ఇతర ప్రజానీకం ఈ దేశభక్తియుతా ఉద్యమంలో పాల్గొన్నారు. సభలు, సదస్సులు, సంతకాల సేకరణ, కవితా గోష్టులు, నిరసన ప్రదర్శనలు... ఒకటేమిటి పలు సృజనాత్మక ప్రక్రియల ద్వారా సామ్రాజ్యవాద వ్యతిరేక చైతన్యంలో ప్రజలను అప్రమత్తం చేస్తున్నారు.

అతిథి దేవోభవ...! అంటే!

ఇక్కడ ధర్మ సందేహం... ప్రభుత్వ

అతిథులకు, నిరసనలు తెల్పుటం మన సాంప్రదాయమా? బుష్ ఒక వ్యక్తి కాదు. ప్రపంచ పోలీస్ గా వ్యవహరిస్తున్న అమెరికా అధ్యక్షుడు “బుష్ ఈ శతాబ్దపు నెంబర్-1 ప్రపంచ టెర్రరిస్ట్...” అని అభివర్ణించారు ప్రఖ్యాత అమెరికన్ మేధావి నోమ్ చామ్స్కీ. పాలస్తీనా, ఇరాక్ ప్రజల రక్తంతోను లక్షలాదిమందిని సంహరించిన నరహంతకుడు.

ఊరకేరారు మహానుభావులు... బుష్ దొర కూడా మన దేశానికి, హైదరాబాద్ కు పలకరింపులకు, సహకారం అందించేందుకు రాలేదు. 2000లో క్లింటన్ దొర ఇలానే వచ్చారు, నాటి బిజెపి, టిడిపి పాలకుల బ్యాంకు సంస్కరణలకు ఊపు తెచ్చారు. చిరుద్యోగులు, కార్మికుల చట్టాలకు ఎసరు పెట్టారు. సంక్షేమం అడుగంటింది. పోలీసు నిర్బంధం, ఉక్కుపాదంతో ప్రజల నిరసనలను అణిచే ప్రయత్నం

చేశారు.

కొత్త పాలకులు అదే దారి ఎన్నుకున్నారు. ఫ్యాబ్ సిటీ బుష్ దొర పుణ్యమేనంటున్నారు. జలయజ్ఞానికి నిధులు పొంగి పొర్లతాయని భ్రమలు పెంచుతున్నారు.

మన దేశ స్వాతంత్ర్యం, సార్వభౌమత్వం అమెరికా ఆధిపత్యవాదం ముంచేస్తుంది. మన వ్యవసాయం, పరిశ్రమలు, సేవారంగాలు వారి బహుళజాతి సంస్థల పరమవుతున్నాయి. మనవిధానాలను మన పరిస్థితులు, మన ప్రజల అవసరాలు నిర్ధారించాలి. అందుకు అమెరికా ఆటంకాలు కల్పిస్తున్నది. అందుకే బుష్ రాకను వ్యతిరేకించారు.

వ్యవసాయ ఒప్పందం: ‘నీవు పప్పు తీసుకురా, నేను పొట్టు తెస్తాను. ఇద్దరం పప్పులు ఊడుకు తిందాం’ అంటున్నది అమెరికా. పశువులు, పక్షులు, పలు

అత్యున్నత అతిథులకు మర్యాదలు చేయటం మన సాంప్రదాయం. పాలకులు తమ స్వార్థం కోసం బలవంతంగా మనపై రుద్దే అవాంఛనీయ అతిథులను ఎదిరించి తిరస్కరించే సాంప్రదాయం మనకుంది. భారత స్వాతంత్ర్య సమరంలో భాగంగా సైమన్ కమిషన్ ను అడ్డుకోవటమే ఇందుకు తార్కాణం.

భారత నూతన రాజ్యాంగాన్ని రూపొందించటానికి భారతీయులకు నిర్ణయాత్మక పాత్ర కల్పించాలన్న మన జాతీ

సైమన్ గో బ్యాక్

య విధానాలు డిమాండ్ ను బ్రిటిష్ ప్రభుత్వం తిరస్కరించింది. స్వయం నిర్ణయాలను తృణీకరిస్తూ బ్రిటిష్ ప్రభుత్వం చట్టబద్ధమైన సైమన్ కమిషన్ ను నియమించింది. ఆనాటి భారత ప్రజలు అత్యగౌరవ సంరక్షణార్థం ఆ కమిషన్ ను ప్రతి దశలోనూ, అన్ని రూపాలలోనూ ఐహిష్కరించాలని మహాసభ నిర్ణయం.

సైమన్ కమిషన్ 1928 ఫిబ్రవరి 3న బొంబాయిలో దిగింది. అన్ని చోట్లా హర్తాళ్ జరిగాయి. అనేక చోట్ల తుపాకీ కాల్పులు, లాఠీ చార్జీలు జరిగాయి. లాలా లజపతిరాయ్, జవహర్ లాల్ నెహ్రూ, గోవింద వల్లభ పంత్, తదితర జాతీయ నాయకులపై తీవ్రమైన నిర్బంధం ప్రయోగించబడింది. పోలీసు లాఠీచార్జీలో తీవ్రంగా గాయపడిన లాలా లజపతిరాయ్ మరణించాడు. ఆ మరణం దేశవ్యాపితంగా ఆగ్రహజ్వాలలు రేపింది.

రకాల క్రిమికీటకాలు, పురుగులకు నెలవు మన గడ్డ. వీటిపైన మన ప్రభుత్వ రంగ ప్రయోగశాలల్లో, అమెరికా శాస్త్రవేత్తలు అధ్యయనాలు జరుపుతారట. ఆ అధ్యయన ఫలితాలపై పేటెంట్ హక్కులు అమెరికన్ సంస్థలకే హక్కు భుక్తం అవుతుందట. మన విత్తనాలపై కూడా వారు ప్రయోగాలు చేస్తారు. వారు తయారుచేసిన కొత్త విత్తనాలు తిరిగి మన దేశంలో అమ్మటానికి అనుమతించాలన్నారు. అంటే మన ప్రజల శ్రమ, శాస్త్రవేత్తల మేధస్సు, మన ఖర్చుతో సొమ్ము చేసుకోవాలని అమెరికా ప్రయత్నిస్తోంది.

రక్షణ ఒప్పందం: 2005 జులైలో అమెరికా-భారత పాలకులకు రక్షణ ఒప్పందం చేసుకున్నాయి. “నా నోట్లో నీ వేలు పెట్టు, నీ కంట్లో నా వేలు పెడతా...” అన్నట్లుంది ఆ రక్షణ ఒప్పందం. మన యుద్ధ విమానాలు, యుద్ధ నౌకలు మన సముద్రమార్గాల్లోగానీ, గగనమార్గాల్లోగానీ, 10 సంవత్సరాలపాటు తనిఖీలు చేసుకునే హక్కు అమెరికాకు దక్కింది. తద్వారా కీలకమైన రక్షణ వ్యవస్థ అమెరికా నియంత్రణలోకి వెళ్లటం ఆందోళనకరం.

అణు ఒప్పందం: 40 సంవత్సరాలుగా అమెరికా మన దేశ అణు కార్యక్రమాలపై ఆంక్షలు విధించింది. అణు శాస్త్ర వేత్తల స్వయంకృషితో అణురంగంలో మంచి స్థానం భారత్ కుంది. మనదేశంలో 22 మిలటరీ, పౌర అణుసంస్థలున్నాయి. వాటిలో 14 సంస్థలను అమెరికా పరిశీలించటానికి ఒప్పందంలో మన ప్రభుత్వం అంగీకరించింది. మిగిలిన 8 సంస్థలను కూడా పౌర అణు సంస్థల జాబితాలో చేర్చి తమ పరిశీలనకు అనుమతించాలని అమెరికా డిమాండ్ చేస్తున్నది. కానీ అందుకు బదులుగా అణు ఇంధనం సరఫరా చేస్తానంటుంది. మన విద్యుత్ అవసరాలలో అణువిద్యుత్ 3 శాతం మాత్రమే. ఇంత స్వల్ప అవసరం కోసం మొత్తం అణువిధానన్నే అమెరికాకు మన ప్రభుత్వం బలిపెట్టడం అన్యాయం.

ఆయిల్ ఒప్పందం: ఇరాక్ పై అమెరికా దాడి చేయకముందు ఉన్న ఆయిల్ ధరకంటే 70 డాలర్లకు పెరిగింది. ఇప్పుడు ఇరాక్ లో యుద్ధంచేసి అక్కడి



ఇదీ... అమెరికా అణు దుర్మితి!!

అమెరికా అణు దుర్మితికిదో నిదర్శనం. ప్రపంచంలో శాంతిని పరిరక్షించే అంతర్జాతీయ పోలీస్ అవతారమెత్తిన బుష్ గురువింద గింజ వెనుక ఉన్న నలుపిది. ప్రపంచంలో ఏ దేశాల్లో ఎన్నెన్ని అణు రియాక్టర్లు ఉన్నాయో లెక్కలు తీస్తూ న్యూయార్క్ టైమ్స్ పత్రిక ఒక ఆసక్తికర కథనాన్ని ప్రచురించింది. దీని ప్రకారం చూస్తే ఒక్క అమెరికాలోనే 104 అణు రియాక్టర్లు ఉన్నాయి. 59 అణు రియాక్టర్లతో ఫ్రాన్స్ రెండో స్థానంలో, 57 అణు రియాక్టర్లతో జపాన్ మూడో స్థానంలోనూ ఉన్నాయి. భారతదేశంలో 22 అణు రియాక్టర్లు ఉన్నాయి. అప్టనిస్టాన్, ఇరాక్ తర్వాత బుష్ కళ్లు పడిన చమురు సంపన్న దేశం ఇరాన్ లో కేవలం ఒకే ఒక్క అణు రియాక్టర్ ఉండటం గమనార్హం. అదీ ప్రస్తుతం నిర్మాణంలో ఉంది. తాము అణుశక్తిని దేశీయ అవసరాలకు ఉపయోగించుకుంటాం తప్ప మిలటరీ అవసరాలకు వాడబోమని ఇరాన్ విస్పష్టంగా ప్రకటించినా ఆ దేశంపై కన్నేసిన అమెరికా దానిపై దాడికి ఆ దేశ అణు వ్యవహారాన్ని పావుగా ఉపయోగించుకోవాలని ప్రయత్నిస్తోంది. అందులో భాగంగానే ఈ అంశాన్ని అంతర్జాతీయ వేదికలపై రచ్చ చేస్తోంది. సోషలిస్ట్ దేశంగా ఉన్న ఉత్తర కొరియానూ ఇదే అంశంపై బెదిరించిన విషయాలు తెలిసిందే. అక్కడా కేవలం ఒక్క అణురియాక్టర్ ఉండటం గమనార్హం.

ఆయిల్ ధరను మరింత పెంచాలని ఆయిల్ కంపెనీలు ఉవ్విళ్ళూరుతున్నాయి.

మన ఆయిల్ అవసరాలలో 75 శాతం విదేశాల నుండే. ధరలు ఎంత తీవ్రంగా పెంచి ప్రజలపై భారం వేస్తున్నారో. విదేశ మారక నిల్వలు తగ్గిపోతున్నాయి. 25 సంవత్సరాలపాటు 50 లక్షల టన్నుల గ్యాస్ ను ప్రతి సంవత్సరం పైప్ లైన్ ద్వారా సరఫరాకు ఇరాక్ అంగీకరించింది. ఆ ఒప్పందం అమలయితే మనకు ఎంతో మేలు జరుగుతుంది. ఇరాక్ తన శత్రుదేశం కాబట్టి ఆ ఒప్పందం రద్దు చేయాలని అమెరికా మన పాలకులపై వత్తిడి తెస్తుంది. చాలా కాలంగా మిత్రుడుగా ఉన్న ఇరాక్ స్నేహాన్ని మనం ఎందుకు వదులుకోవాలి?

మన ప్రభుత్వరంగ ఆయిల్ గ్యాస్ సంస్థ సియన్ జిసి, చైనా సంస్థలు కలసి సిరియాలో ఆయిల్ వెలికితీతకు ఒప్పందం చేసుకున్నాయి. మన ఆయిల్, గ్యాస్ అవసరాలు తీర్చగల విలువైన ఈ ఒప్పందాన్ని రద్దుచేయాలని అమెరికా భారత్ కు లేఖ రాసింది. అమెరికా వత్తిడికి లొంగి 100 కోట్ల ప్రజల ప్రయోజనాలు బలిపెడతారా? ఈ అధికారం యుపిఎకి ఎవరిచ్చారు?

మెత్తనివారిని చూస్తే వత్త బుద్ధి అవుతుందట. భారత పాలకులు అమెరికాకు క్రమంగా లొంగిపోవడం చూశారు. అమెరికా రాయబారికి కొమ్ములొచ్చాయి. చిల్లర వ్యాపారంలో విదేశీపెట్టుబడుల విషయంలో కేంద్ర ప్రభుత్వాన్ని బెదిరిస్తూ పత్రికలకెక్కడం విడ్డూరం. పశ్చిమ బెంగాల్ ముఖ్యమంత్రి బుద్ధదేవ్ భట్టాచార్యను బెదిరిస్తూ లేఖ రాయటం తీవ్రమైన విషయంగా పార్లమెంట్ లో నిరసన వెల్లువెత్తింది. రాయబారి మల్ ఫోర్డ్ ఒక అధికారి. ఒక సర్వసత్తాక ప్రభుత్వాన్ని బెదిరించిన నేరానికి అతన్ని వెనక్కి పంపాలని, దేశాభిమానాన్ని కాపాడుకోవాలని ముక్తకంఠంతో పార్లమెంట్ సభ్యులు నిర్ణయించారు. అయినా మన్మోహన్ ప్రభుత్వం చేష్టలుడిగి మిన్నకుంది. మన పాలకులు అమెరికాకు తలూపే దూడూ బసవన్నగా మారిపోతున్నారు. మోర ఆడిస్తున్నారు. కోతి ఆడుతున్నట్లుగా ఉంది

వెల్లువెత్తిన నిరసన జ్వాలలు

అమెరికా అధ్యక్షుడు జార్జిబుష్ పర్యటన అద్యంతం నిరసన జ్వాలలతో రగలించింది. ఓవైపు ప్రజలు నిరసన నినాదాలు ఇస్తుండగా మరోవైపు



కార్యదర్శి సురవరం సుధాకర రెడ్డి, రాష్ట్ర కార్యదర్శి కె. నారాయణ, సిపిఐ (ఎంఎల్) లిబరేషన్ నాయకులు మూర్తి, ఎంఎల్ కమిటీ

ప్రభుత్వం నుండి చకచకా స్వాగత-వీడ్కోళ్ళు జరిగిపోయాయి. ప్రజల ఆగ్రహం బుష్ ను దేశం నుండి సాగనంపే వరకు తగ్గలేదు. బుష్ రాకకు నిరసనగా ఢిల్లీ, కొల్కతా, బెంగళూరు తదితర పట్టణాల్లో పౌరులు పెద్దఎత్తున ప్రదర్శనలు నిర్వహించారు. లక్నోలో పోలీసు కాల్పులు జరపటంతో ఇద్దరు వ్యక్తులు మృతి చెందారు.

నాయకులు వెంకటేశ్వర్లు, సిఐటియు రాష్ట్ర ప్రధానకార్యదర్శి ఎస్.వీరయ్య, పౌరహక్కుల వేదిక నాయకులు కన్నాభిరన్ తదితరులు పాల్గొన్నారు. “మనకున్న 22 అణు స్థావరాల్లో 14 స్థావరాలను అమెరికా, అంతర్జాతీయ సంస్థల పరిశీలనకు అప్పగించడం దేశానికి ప్రమాదకరం...” అని సిపియం రాష్ట్ర కార్యదర్శి బి.వి.రాఘవులు ఆందోళన వ్యక్తం చేశారు. సిపియం ఆధ్వర్యంలో జరిగిన బుష్ శవయాత్ర నగరవాసులను ప్రత్యేకంగా ఆకట్టుకుంది. ముస్లిం మహిళలు సైతం బురఖాలు ధరించి ప్రదర్శనలో పాల్గొన్నారు. ఇద్దరు అమెరికన్లు ప్రత్యేకంగా నిరసన ప్రదర్శనలో పాల్గొనటం విశేషం. బుష్ రాకకు నిరసనగా పాతబస్తీలో డిజేఎస్ కార్యకర్తలు నల్లబెల్టాన్ని ఎగరేశారు. ఇస్లామిక్ దేశాల్లో మారణహోమాన్ని సృష్టిస్తున్న బుష్ కుట్రను సహించమన్నారు. రాజధానిలోనే కాదు, రాష్ట్రవ్యాప్తంగా అనేకచోట్ల దిప్తిబొమ్మలు దగ్ధమయ్యాయి. నిరసన ధ్వనులు పెల్లుబిగాయి.

యుపిఎ పాలకుల వైఖరి. ప్రపంచ దేశాలలో మన ప్రతిష్ట దిగజారుతున్నది.

చైనాకు ధీటుగా భారత్ ను శక్తి వంతంగా చేస్తామని పదేపదే అమెరికా రెచ్చగొడుతుంది. లేని గొడవలు సృష్టించి భారత్, చైనాల మధ్య కలతలు సృష్టించే కుట్రలో అమెరికా ఉంది. చైనా వంటి పొరుగు దేశాల మైత్రికి హానిచేసే అమెరికా సలహాలు మనకొద్దు. నేరుగా చైనాను దెబ్బతీయగల సత్తాలేక భారత్ ను పావులా ఉపయోగించాలన్న కుట్రలో మన పాలకులు పడరాదు.

పాకిస్తాన్ ను రెచ్చగొట్టి, ఆయుధాలిచ్చి పలుమార్లు మనపై యుద్ధానికి రెచ్చగొట్టింది అమెరికా యే. కాశ్మీరులోని అమాయక యువకులను రెచ్చగొట్టి, ఉగ్రవాదాన్ని ప్రోత్సహించి, ఆరని అగ్ని

గుండంలా జమ్మకాశ్మీరును మార్చింది అమెరికాపాలకులే. అందుకే బుష్ ఆ విధానాలకు నేటి ప్రతినిధి. ఆ ప్రతినిధి

మన దేశానికి, ప్రజలకు శత్రువే. అందుకే ‘బుష్ గో బ్యాక్’ నినాదాన్ని దేశంలో కోటి మందికి పైగా వీధుల్లోకి వచ్చి నినదించారు.

స్వతంత్ర బుస్సులాలు

నిన్నేమని పిలవాలి శ్వేతబూచీ...?

నీకన్నా యుముడే నయం... ఛీ... ఛీ...

భూమీ, అకాశం, గాలేకాదు చివరకు

సముద్రగర్భంగుండా నీ పాపాల అణువుట్టలేనా...?

సముద్ర గర్భాన్ని శోధించి-శోధించి, మధించి

‘వాన దేవత’ను బంధించి నువ్వు సంధించిన

‘కరువు రక్కసి’ మాకా...?

‘బుస్సు’ బాబు! కస్సు మనకు!!!

పగటి పూట అణుబాంబుల మధ్య ప్రగల్భాలు

చీకటిలో చిట్టలుకలా...! బొరియల్లో...!!!


ఛీ...! ఏం బతుకు నీది? శాంతి బాటలో కలసిరా...!

ప్రశాంతంగా నిదురపో...!! ప్రశాంతంగా నిదురపో...!!

బుష్ పర్యటన ద్వారా వ్యవసాయ రంగానికి అపారమైన నిధులు చేకూరతాయని వైఎస్ రాజశేఖరరెడ్డి చెబుతున్నారు. వేరొక వైపు చంద్రబాబునాయుడు బుష్ కంటే క్లింటన్ చాలా మంచివాడని చెబుతున్నాడు. మనకిక్కడ వ్యక్తుల మంచితనంతో సంబంధంలేదు. ఇద్దరూ అమెరికా అధ్యక్షులే. ప్రస్తుత అమెరికా విధానాలు మనకు మంచిచేస్తాయా? చెడు చేస్తాయా? అనేది మనకు ప్రధానమైన అంశం. ఆ విధానాలలో మార్పురానంత కాలం మనకు మంచి చేయవు. అప్పటి వరకు మన పోరాటం ఆగదు.

○ వై.ఎస్

మధుమేహాన్ని బానిసను చేసుకోవచ్చు!



ముంబాయికి చెందిన ప్రముఖ ఎండోక్రినాలజిస్ట్ డాక్టర్ ఎస్.ఎం.సాదికోట్ మధుమేహంపై ప్రజల్లో అవగాహన పెంచేందుకు విస్తృతంగా కృషి చేస్తున్న 'డయాబిటీస్ ఇండియా' సంస్థకు అధ్యక్షులు. ఇటీవల సంస్థ రెండవ అంతర్జాతీయ సదస్సును జైపూర్‌లో నిర్వహించారు. డయాబిటీస్, దాని బాధితుల గురించి ఆయనేమంటారో చూడండి...

మధుమేహం వచ్చిందంటే చాలు వణికిపోతుంటారు. ఇంకేముంది... జీవితంలో అంతా అయిపోయిందని బాధపడుతుంటారు. భయపడి పోతుంటారు. ఈ భయానికి అర్థంలేదు. ప్రస్తుతం మధుమేహం పూర్తిగా నయం చేసే చికిత్సలేని మాట నిజమే. కానీ దానర్థం మధుమేహ బాధితులంతా బితుకు బితుకుమంటూ బతకాల్సిన పనిలేదు. మనం దానికి బందీలైపోవాల్సిన పనిలేదు. అదే మన చెప్పుచేతల్లో ఉండేలా బానిసను చేసుకోవాలి. అందుకు కావల్సింది దాని గురించి క్షుణ్ణంగా తెలుసుకోవటం, అవగాహన పెంచుకోవటం.

ప్రతిదానికి మధుమేహంతో లంకెపెట్టుకోవాల్సిన పనిలేదు. ముందు సమస్యను గుర్తించి అవగాహనను పెంచుకోవాలి. ఏం చేయాలో తెలుసుకోవాలి. ఈ క్రమంలో దాన్ని బానిసను చేసుకోవచ్చు.

చాలామంది మధుమేహం వచ్చిందంటే చాలు నోటికి పూర్తిగా తాళం వేసుకోవాల్సిందేనని అనుకుంటుంటారు. లెక్క ప్రకారం మందులు, టైం ప్రకారం తిండి, పొద్దున లేచాక వ్యాయామం చేస్తే ఆరోగ్యం దెబ్బతినే అవకాశం ఉండదు. జీవితంలో కొత్తదానికి చోటేలేదని, ఏ పనీ మన ఇష్టాఇష్టాల ప్రకారం చేసుకోవటానికి లేదనీ దిగులుపడుతుంటారు.

ఈ దిగుళ్లా, భయాలన్నీ అర్థం లేనివే. వాళ్ళూ-వీళ్ళూ చెప్పే మాటలు వినటం, సమస్యపై సరైన అవగాహన లేకపోవటం, ఇవే భయాలకు మూలం. ఆధునిక వైద్యపరంగా వీటికి ఎలాంటి ప్రాధాన్యతా లేదు.

ఒక్క విషయం మాత్రం స్పష్టంగా తెలుసుకోవాలి. దైనందిన జీవితంలో కొద్దిపాటి మార్పులతో మధుమేహ బాధితులంతా మంచి జీవితాన్ని గడపవచ్చు. చక్కగా తమ ఇష్టాఇష్టాల ప్రకారం జీవించవచ్చు. నిజానికి ఈ కొద్దిపాటి మార్పులు, మధుమేహ బాధితులకు ప్రత్యేకమైనవే కాదు. ఆరోగ్యంగా ఉండాలని కోరుకునే వారందరికీ ఉపయోగపడేవే. అంతా పాటించాల్సినవే. కాబట్టి ఇదేదో మనకు తప్పదన్న దిగులు అనవసరం.

చాలామంది చెప్పుకునే ఓ జోక్ ఉంది. మధుమేహ బాధితులు వాళ్ళ మాట పూర్తిగా చెప్పకముందే, డాక్టర్ ఈ పాఠం మొదలెట్టేస్తారు...

"రోజువారీ ఆహారం ఎక్కువగా తినొద్దు, పంచదార తినొద్దు, స్వీట్లు, కూల్‌డ్రింకులు, ఐస్‌క్రీమ్‌లు తినొద్దు, పండ్లు తినొద్దు, అన్నం, దుంపలు తినొద్దు, నెయ్యి, నూనె, వెన్న, వేపుళ్ళు తినొద్దు, మాంసం తినొద్దు... ఈ లిస్టు వింటూనే పేషంటుకు బీపీ పెరిగిపోతుంది.

వెంటనే ఆ, మర్చిపోయాను... ఉప్పు కూడా తినొద్దు..." అని డాక్టర్ చెబుతారని జోక్.


ఇవేమీ తినకుండా రోజూ ఉదకేసిన కూరగాయ ముక్కలెక్కడ తింటామని బాధితులు చివరికి వైద్యమే వద్దనుకుంటారనేది కొనమెరుపు.

కొందరైతే 25 గ్రాములు బ్రెడ్, 40 గ్రాముల చపాతీ, పావు స్పూను నూనె, అరకప్పు అన్నం... ఇలా ఏమేం తినాలో గందరగోళపు లెక్కలు చెబుతుంటారు. ఈ చిట్టాల్లోని సూత్రాలకే ప్రాధాన్యం ఇస్తున్నారగానీ, రోగి ఇష్టాఇష్టాలకు, పని పరిస్థితులకు స్థానం ఉండటంలేదు. నిజానికి ఆధునిక మధుమేహ చికిత్సా విధానాలకు, ప్రాథమిక సూత్రాలకు ఇది పూర్తిగా విరుద్ధం. మధుమేహ బాధితుల కోసం అన్నం ప్రత్యేకంగా వండటమన్నది సరికాదు. వారు సాధ్యమైనంత సాధారణ జీవితం గడిపేందుకు దోహదం చేసేదిగా ఉండాలన్నది ఇప్పటి సూత్రం.

అన్ని జాగ్రత్తలూ వదిలేసి, ఇష్టం వచ్చినట్టు తినటమూ సరికాదు. కొద్దిపాటి చిన్నచిన్న మార్పులు, నియంత్రణలతో మన సంప్రదాయక భారతీయ వంటకాలన్నీ కూడా మధుమేహ బాధితులకు మంచే చేస్తాయని ఇప్పుడు అంతా గుర్తించారు. కాబట్టి మన ఇష్టాఇష్టాల ప్రకారం దాదాపు అన్ని పదార్థాలు తినొచ్చు! అయితే, కొవ్వు పదార్థాలు బాగా తగ్గించుకోవాలి. త్వరగా జీర్ణమమ్యే తీపి, పిండి పదార్థాలను సాధ్యమైనంత తక్కువ తీసుకోవాలి. ఇలా కొన్ని ప్రాథమికమైన అంశాలపై అవగాహన పెంచుకుంటే చాలు. ఎవరికి వారు తమ ఆహారాన్ని చక్కగా ఎంచుకోవచ్చు. అవగాహన పెంచుకోవటం మాత్రం అవసరం.

ఇక మధుమేహ కారణంగా కళ్ళుపోతాయి, కాళ్ళుపోతాయి, కిడ్నీలు పోతాయి... ఇలా రకరకాల భయాలూ ఎక్కువే. మొదట్నుంచీ మధుమేహాన్ని చక్కగా అదుపులో ఉంచుకునే వారికి ఈ తీవ్ర సమస్యలన్నీ అంత త్వరగారావు. వచ్చినా ఇంత తీవ్రంగా ఉండవు. కాబట్టి మధుమేహాన్ని ముందే గుర్తించటం, అవగాహన పెంచుకోవటం, దాన్ని చక్కగా అదుపులో ఉంచుకోవటం ముఖ్యం. మధుమేహానికి చికిత్స చెప్పుకునేంత భయంకరం కాదు. గందరగోళం అంతకంటే లేదు. ఆధునిక చికిత్సా పద్ధతులతో మధుమేహ బాధితులంతా కూడా దాదాపు సాధారణ ఆహారమే తినవచ్చు. మంచి జీవితమే గడపవచ్చు. ప్రతిదానికి మధుమేహంతో లంకెపెట్టుకోవాల్సిన పనిలేదు. ముందు సమస్యను గుర్తించి అవగాహనను పెంచుకోవాలి. ఏం చేయాలో తెలుసుకోవాలి. ఈ క్రమంలో దాన్ని బానిసను చేసుకోవచ్చు. అంతేకానీ దానికి బందీ అయిపోకూడదు.

(మార్చి 15న మధుమేహ వ్యాధిగ్రస్తుల దినోత్సవం సందర్భంగా...)



కాటపీఠం, నరసరావుపేట మండలం, గుంటూరు జిల్లా-522 602. ఫోన్: 08647 247133 (కాండ్లపైనే), 247111 (కాండ్లక్రింద)

మహాశివరాత్రి అభిషేకము - రు.250-00

ది.26.02.2006న మహాశివరాత్రి పర్వదిన సందర్భమున శ్రీ త్రికోటేశ్వరస్వామి వారికి నవయంమగా అభిషేకము చేయించుకొనుటకు వీలుకాని భక్తులు రు.250-00లు చెల్లించి ఈ పథకములో పాల్గొనవచ్చును. డబ్బు చెల్లించిన భక్తుల గోత్రనామములతో వారి పరోక్షములో శివరాత్రి రోజున ఉదయం ఒక పర్యాయము శ్రీ త్రికోటేశ్వరస్వామి వారికి అభిషేకము జరిపించి, శ్రీ స్వామివారి విశేషప్రసాదము, శేషవస్త్రము పోస్తుద్వారా పంపబడును.

ఉచిత ప్రసాద పంపిణీకి విరాళములు

శ్రీ త్రికోటేశ్వరస్వామి వారి దేవస్థానము నందు ప్రతిరోజు ఉచిత ప్రసాదము పంపిణీ చేయుటకు ప్రతిపాదించబడినది. ఈ క్రింది ప్రసాదముల తయారీ, పంపిణీకి విరాళములు యివ్వమనవి. ఈ పథకమునకు ఇవ్వబడు విరాళములు ఫిక్స్డ్ డిపాజిట్లలో వుంచబడవు. చెల్లించిన విరాళము మొత్తముతో ప్రసాదము తయారు చేయించి పంపిణీ చేయబడును. తిరిగి ప్రసాదము పంపిణీ చేయించదలచినచో మరల విరాళము యివ్వవలసి యున్నది.

ప్రసాద వివరములు

పులిహోర 1 కేజీ రు.75-00
దధ్దోజనము 1 కేజీ రు.80-00
పొంగలి 1 కేజీ రు.100-00

దాతకు యివ్వబడు సౌకర్యములు

ప్రసాదము దాత కోరిన రోజున భక్తులకు పంపిణీ చేయబడును. దాతపేరు ప్రసాదము పంపిణీ రోజున బోర్డుపై వ్రాయబడును. దాతకు పంపిణీ రోజున ఉచిత దర్శనము కల్పించబడును. దాత హాజరు కానిచో వారికి శ్రీ స్వామి వారి కుంకుమ, విభూది పోస్తు ద్వారా పంపబడును.

అన్నదానమునకు విరాళములు

వ్రన్తతము దేవస్థానము నందు వ్రతి ఆది, సోమవారములలో రోజుకు 50 మందికి, మిగిలిన రోజులలో రోజుకు 25 మందికి అన్నదానము కార్యక్రమము నిర్వహించబడుచున్నది. అన్నదానమునకు రు.1,116-00లు మించి విరాళము యివ్వమనవి. రు.10,000-00లు యిచ్చిన దాత కోరిన రోజున (పర్వదినములు మినహా) అన్నదానము జరుపబడును. విరాళములు మొత్తము ఫిక్స్డ్ డిపాజిట్లలో వుంచి, సదరు డిపాజిట్లపై వచ్చు వడ్డీతో అన్నదానము జరుపబడును. డబ్బు చెల్లించువారు ఈ క్రింది వివరములతో పై దేవస్థానము పేర నరసరావుపేట పై తీసుకొన్న డి.డి.లనుపై దేవస్థానముకు పంప ప్రార్థన. పూర్తి చిరునామా (పిన్ కోడ్, ఫోన్ నెంబరుతో) గోత్రము, దంపతుల పేర్లు, ఏ పథకమునకు డబ్బు పంపుచున్న వివరము.

శ్రీ రాజామల్లాజు విజయకృష్ణ బహద్దూర్

వ్యవస్థాపక ధర్మకర్త.

యం.బలరామ్ నాయక్

కార్యనిర్వహణాధికారి

ఉద్యమ వార్తలు



సింగరేణిలో 7వ వేతన ఒప్పందం ఎరియర్స్‌ను వెంటనే చెల్లించాలని డిమాండ్ చేస్తూ “ఫలో హెడ్డాఫీసు” పిలుపులో భాగంగా కొత్తగూడెంలో జరిగిన కార్మికుల ప్రదర్శన.



సిఐటియు రాష్ట్ర అధ్యక్షులు ఆర్.నుధాభాస్కర్, ఉపాధ్యక్షురాలు ఎస్.పుణ్యవతి, రాష్ట్ర కార్యదర్శులు ఎం.సాయిబాబు, పాలడుగుభాస్కర్, ఎం.బాపూజీ గవర్నర్‌ను కలిసి పోలవరం, బాక్సైట్ ప్రాంతాలలో ఉపాధి కోల్పోతున్న ఉద్యోగులకు, కార్మికులకు ప్రత్యామ్నాయం చూపాలని వినతిపత్రం అందజేశారు.



జిఎల్‌బికెఎస్ (ఐఎఫ్‌టియు) నాయకులు ఎస్‌సిఇయు (సిఐటియు)లో చేరిన సందర్భంగా సమావేశాన్ని ఉద్దేశించి ప్రసంగిస్తున్న సిఐటియు రాష్ట్ర కార్యదర్శి బి.భిక్షమయ్య.



వరంగల్ జిల్లా వర్ధన్నపేట మండల కేంద్రంలో 27-1-2006న కార్మికులకు వ్యతిరేకంగా యాజమాన్యాలకు అనుకూలంగా చట్టాలను సవరించడాన్ని నిరసిస్తూ సిఐటియు మండల కమిటీ అధ్వర్యంలో “నిరసన ప్రదర్శన” చేస్తున్న వివిధ రంగాల సిఐటియు కార్యకర్తలు.

నూతన కమిటీలు




నెల్లూరు జిల్లా భవన నిర్మాణ కార్మిక సంఘం కోటమిట్ట ఏరియా నూతన కమిటీ ఎన్నికైనది. ఎస్.కె.జిలాని అధ్యక్షులుగా, ఎస్.కె.మస్తాన్‌బాషా కార్యదర్శిగా, ఇంకా 18మంది సభ్యులను ఎన్నుకున్నారు. ఈ కార్యక్రమానికి 150మంది కార్మికులు హాజరైనారు.



వరంగల్ వ్యవసాయ మార్కెట్ కమిటీ దడవాయి యూనియన్‌కు ఏకగ్రీవంగా ఎన్నికయిన నాయకులు సహాయ కార్యదర్శి రంగు రవీందర్, అధ్యక్షులు అప్పాల శంకరయ్య, ఉపాధ్యక్షులు తూరపాటి సారంగపాణి, ప్రధాన కార్యదర్శి నిమ్మని దుర్గయ్య, కోశాధికారి శ్రీరాముల సదానందం, సహాయ కార్యదర్శి తొగరు రవీందర్ మరియు పది మందితో నూతన కార్యవర్గ సభ్యులు ఎన్నికయ్యారు.

రోడ్డు ప్రమాదాలకు డ్రైవర్ల బాధ్యుల-మార్చి 7న ఛలో పార్లమెంట్



రోడ్డు రవాణా కార్మికుల రాష్ట్ర సదస్సు ఫిబ్రవరి 7న సుందరయ్య విజ్ఞాన కేంద్రంలో జరిగింది. రోడ్డు రవాణా రంగంలో పని చేస్తున్న బస్సు, లారీ, ఆటో, వ్యాను, డిసిఎం, జీపు, కారు, ట్రాక్టర్ తదితర వాహన కార్మికుల సమస్యలు పరిష్కరించాలని ఈ సదస్సు తీర్మానించింది.

ఇటీవల రోడ్డుభద్రతా వారోత్సవాలు దేశవ్యాప్తంగా జరిగాయి. రోడ్డు ప్రమాదాలకు డ్రైవర్ల కారణమని ప్రభుత్వం ప్రచారం చేసింది. డ్రైవర్ల మీద శిక్షలు కరినం చేస్తూ చట్టసవరణలకు పూనుకున్నారు. పెరిగిన మోటారు వాహనాల స్పీడు, డ్రైవర్లపై పెరుగుతున్న పని ఒత్తిడి ఎలా పెరిగింది అనేవి పట్టించుకోవడం లేదు. పెరిగిన వాహన రద్దీకి తగట్టుగా రోడ్ల విభజన వుండాలి. సరైన సిగ్నల్ సిస్టం లేదు. ఈ లోపాలను సవరించకుండా ప్రభుత్వం తన బాధ్యతలనుండి తప్పుకోవడానికి డ్రైవర్లనే ముద్దాయిలుగా చూపుతున్నది.

ప్రైవేట్ వాహన కార్మికుల సమస్యలను పరిష్కరించడంలో ప్రభుత్వాలు నిర్లక్ష్యం చేస్తున్నాయి. వారిపై వివిధ రకాల పన్నులను, ఫీజులను పెంచారు. వీరిపై ఆర్టీఏ, ట్రాఫిక్ పోలీస్ అధికారుల వేధింపులకు అడ్డుఅడుపు లేకుండా పోయింది. 8 గంటల పని నిబంధన లారీ డ్రైవర్లకు ఎండమావిలో నీరుచందంగా మారింది. దూర ప్రాంత డ్యూటీలకు ఇద్దరు డ్రైవర్లు ఉండాలనే నిబంధన ఎక్కడా అమలులో లేదు. డ్రైవర్లు, కీనర్లకు నియామక ఉత్తర్వులు గాని, ఉద్యోగభద్రతగాని లేదు. ప్రమాదంలో మరణించినా, గాయపడినా ఆ కార్మికుడి కుటుంబం నానా అవస్థలు పడాలి. ప్రస్తుతం లారీ డ్రైవర్లకు వేస్తామనే వృత్తి పన్ను క్రమంగా అన్ని రకాలవాహన కార్మికులపై వేసే ప్రమాదం వున్నది.

ప్రభుత్వరంగంలో పనిచేసే ఆర్టీసి కార్మికుల సమస్యలు రోజురోజుకు పెరుగుతున్నాయి. హక్కులు, సౌకర్యాల గురించి అడగడమే నేరం. వేధింపులు అక్రమ కేసులు, దౌర్జన్యాలు, దాడులు నిత్యకృత్యం అయ్యాయి. రోడ్డురవాణా కార్మికుల బ్రతుకులు అధ్వానంగా మారాయి. మోటారు వాహనాల నుండి పన్నులు, ఫీజుల రూపంలో వసూలు చేస్తున్న నిధులను రోడ్ల అభివృద్ధికి నామ మాత్రంగా ఖర్చు చేస్తున్నారు. అధిక నిధులను తన అవసరాలకు ప్రభుత్వం వాడుకుంటున్నది. ప్రైవేటీకరణ పేరుతో ఆర్టీసి విధ్వంసానికి పూనుకుంటున్నది.

వీటిపై దేశవ్యాప్త ఆందోళనకు ఎఐఆర్ టిడబ్ల్యుఎఫ్ పిలుపునిచ్చింది. కేంద్రప్రభుత్వంపై ఒత్తిడి తెచ్చేందుకు మార్చి 7న పార్లమెంటుకు ప్రదర్శన చేయాలని నిర్ణయించింది. డిమాండ్ల సాధనకై జరిగే ఈ ఆందోళనలో రోడ్డు రవాణా కార్మికులు పెద్ద సంఖ్యలో పాల్గొనాలని సదస్సు విజ్ఞప్తి చేసింది.

డిమాండ్స్ : 1. నిర్దిష్ట రవాణా విధానాన్ని కేంద్ర ప్రభుత్వం ప్రకటించాలి. 2. ప్రమాదాలకు డ్రైవర్లను బాధ్యులను చేస్తూ ప్రభుత్వం చేసిన ప్రతిపాదనలు ఉపసంహరించుకోవాలి. 3. లారీ మోటార్ కార్మికులకు జి.ఓ.నెం.81 ప్రకారం కనీసవేతనాలు అమలు చేయాలి. 4. కేరళ రాష్ట్రంలో మాదిరి మన రాష్ట్రంలో ఆటో, రిక్షా డ్రైవర్లకు వెల్ఫేర్ స్కీమ్ ఏర్పాటు చేయాలి. 5. జనశ్రీ బీమా యోజన పథకాన్ని రెన్యూవల్ చేసి కొనసాగించాలి. 6. ప్రమాదాల్లో గాయపడ్డ, చనిపోయిన కార్మికులకు నష్టపరిహారం చెల్లించాలి. 7. ప్రమాద భీమా సౌకర్యం కల్పించాలి. ప్రీమియం ప్రభుత్వమే చెల్లించాలి. 8. 1961 మోటార్ కార్మికుల చట్టం అమలుకు చర్యలు గైకొనాలి. 9. హైవేలపై రెస్ట్ రూంలు, వైద్య సౌకర్యం ఏర్పాటు చేయాలి. లిక్కర్ షాపులు తొలగించాలి. 10. క్లీనర్స్ పేర్లను ట్రీపు షీట్లో నమోదు చేయాలి. 11. స్పెషల్ డ్రైవ్ పేరుతో డ్రైవర్లపై ఆర్.టి.ఎ. ట్రాఫిక్ అధికారుల వేధింపులు అరికట్టాలి. 12. గత ప్రభుత్వం డ్రైవింగ్ లైసెన్స్ ఫీజు రూ.50 నుండి రూ.500లకు పెంచింది. పెంచిన ఫీజు ఉపసంహరించు కోవాలి. 13. పెంచిన ఇన్సూరెన్స్, రిజిస్ట్రేషన్, ఫిట్నెస్, రోడ్డు ట్యాక్స్, లైసెన్స్ రెన్యూవల్, తదితర అన్ని రకాల పన్నులను తగ్గించాలి. 14. ప్రభుత్వం ప్రకటించే ఇళ్ళ స్థలాలు, రేషన్ కార్డులు లాంటి సంక్షేమ పథకాలు రోడ్డు రవాణా కార్మికులకు వర్తింప జేయాలి. 15. ఆటో స్టాండ్లకు పార్కింగ్ స్థలాలు కేటాయించాలి.


“ఎసిడిటీ” నుండి తక్షణ ఉపశమనం

ఇక గ్యాస్ ట్రబుల్స్ కి సత్వర పరిష్కారం సరికొత్త ఫార్ములాతో

ఒరాసిడ్

ఇది నిరంతరం పనిచేసే ఎంటాసిడ్

ఉద్యమ వార్తలు



ఆర్.కె.హెచ్.ఎస్. స్టాఫ్ & వర్కర్స్ యూనియన్ (ఆపోలో) కార్మికులు రూ.54,300ల చెక్కును సిఐటియు నగర ప్రధాన కార్యదర్శి జె.వెంకటేశ్కు అందజేశారు



ఆంధ్రప్రదేశ్ మున్సిపల్ వర్కర్స్ అండ్ ఎంప్లాయిస్ యూనియన్ మరియు ఆంధ్రప్రదేశ్ గ్రామ పంచాయతీ ఎంప్లాయిస్ అండ్ వర్కర్స్ యూనియన్ల రాష్ట్ర కమిటీ ముద్రించిన 2006 డైరీలను ఆల్ ఇండియా కార్యదర్శి కె.హేమలత, సిఐటియు రాష్ట్ర అధ్యక్ష, ప్రధాన కార్యదర్శులు ఆర్.సుధాభాస్కర్, ఎస్.చిరయ్య ఆవిష్కరించారు.



నిజామాబాద్ డిపిఓ ఆఫీసు ఎదుట నిరాహారదీక్షలు చేస్తున్న గ్రామపంచాయతీ కార్మికులు.



గుంటూరు జిల్లా కొల్లిపరలో మూతపడిన ఇసుక క్వారీని వెంటనే తెరిపించాలని ఉద్యమిస్తున్న క్వారీ కార్మికులు.



అసంఘటితరంగ కార్మికులకు చట్టబద్ధమైన హక్కు కల్పిస్తూ పార్లమెంట్లో చట్టం చేయాలని వర్ధన్నపేట మండల సిఐటియు నాయకులు మండల కేంద్రంలో రాస్తారోకో చేశారు.




యునైటెడ్ ఎలక్ట్రిసిటీ ఎంప్లాయిస్ యూనియన్ భద్రాచలం డివిజన్ జనరల్ బాడీ సమావేశంలో దృశ్యం.

ఎన్ఎంఆర్ ల వేతనాలు పెంచాలి

విశాఖజిల్లా చోడవరం సహకార చక్కెరమిల్లు వర్కర్స్ యూనియన్ (సిఐటియు) ప్రధాన కార్యదర్శి రాంబాబు, సిఐటియు రాష్ట్ర కార్యదర్శి పాలడుగు భాస్కర్ రాష్ట్ర చెరకు కమిషనర్ కు హైదరాబాద్ లో జనవరి 20న సమర్పించిన మెమోరాండంలో ప్రధాన అంశాలు:

చోడవరం షుగర్స్ 2004-05లో రూ.14కోట్లు లాభం గడించింది. ఫ్యాక్టరీ సిబ్బంది సంఖ్య 1250 నుండి 800లకు తగ్గించినప్పటికీ వారు కష్టించి పని చేయడం వల్లనే ఇది సాధ్యమయింది. క్రషింగ్ 3లక్షల టన్నుల నుండి 4.77 లక్షలకు పెరిగింది. అయినా కార్మిక సమస్యల పరిష్కారంపట్ల యాజమాన్యం నిర్లక్ష్య వైఖరి అవలంబించింది. యాజమాన్య వైఖరికి నిరసనగా డిసెంబరు నెలలో యూనియన్ ఆధ్వర్యంలో ఆందోళన చేశారు. మిల్లు పర్సన్ ఇన్ చార్జ్ విశాఖ జిల్లా కలెక్టరు సమస్యల పరిష్కారానికి వాగ్దానం చేసి కాంట్రాక్టు కార్మికులకు కనీసవేతనాలు అమలు జరుపుతామని, వేతనాలకోత, కక్షసాధింపులు వుండవని వాగ్దానం చేశారు. డిసెంబరు 7న ఆందోళన విరమింపజేశారు.

ఎన్ఎంఆర్ వేతనాలు 2006 జనవరిలో పెంచుతామన్నారు. రూ.14కోట్ల లాభంలో కార్మికులకు 100రోజుల



ఇన్సెంటివ్ ఇచ్చేందుకు, ఇంటిరియం రిలీఫ్ చెల్లింపుకు ప్రభుత్వం నుండి అనుమతి తీసుకుంటామని తెల్పారు. నెలరోజులు గడచినా కలెక్టరు వాగ్దానం అమలు కాలేదు. పైగా డిసెంబరు ఆందోళనలో పాల్గొన్న కార్మికులకు 10రోజులు, కొందరు ఉద్యోగులకు 2రోజుల వేతనాలు కత్తిరించారు. అవినీతిని ప్రశ్నించినందుకు యూనియన్ ప్రధాన కార్యదర్శి రాంబాబును, కోశాధికారి తోటశంకరరావు, నాయకులు కొండలరావులను అక్రమంగా సస్పెండు చేశారు. వేతనాల కోతను, అక్రమ సస్పెన్షన్లను ఎత్తివేయాలని మెమోరాండంలో కోరారు. పోలీస్ పికెట్ ను ఎత్తివేసి పారిశ్రామిక శాంతి నెలకొల్పాలని కోరారు. కేన్ కమిషనర్ సానుకూలంగా స్పందించారు.

కార్మిక వ్యతిరేక విధానాలపై విస్తృత ప్రచారం



వేతన బకాయిలు సమస్యపై పోరాడి సిఐటియు విజయం సాధించిందన్నారు.

విస్తృత జిల్లా కౌన్సిల్ సమావేశానికి జిల్లాలోని 46మండలాల నుండి 135మంది ప్రతినిధులు హాజరుకాగా, సిఐటియు జిల్లా కార్యదర్శి వర్గసభ్యులు మాటూరు రామచందర్ రావు, వంగూరి రాములు, సిహెచ్.సీతామహాలక్ష్మి, వి.ఎస్.రావు, ఎం.వి.అప్పారావు, బి.వెంకటరెడ్డి, మాటూరు లక్ష్మినారాయణ, డి.వీరయ్య, బి.లెనిన్, పి.ఈశ్వర్ రెడ్డి, ఝాన్సీ, బి.మధు, ఎం.ఎ.నబీ, సిహెచ్.విఠల్, ఎం.రంగయ్య తదితరులు పాల్గొన్నారు.

కేంద్రంలో అధికారంలో ఉన్న యుపిఎ ప్రభుత్వ కార్మిక, ఉద్యోగ వ్యతిరేక విధానాలపై జిల్లాలోని ఉద్యోగులు, కార్మికులలో విస్తృతమైన ప్రచారాన్ని తీసుకువెళ్ళేందుకు కేంద్రీకరించి పని చేయాలని రైతుసంఘం నాయకులు టి.ఎస్.ప్రసాద్ పిలుపునిచ్చారు.


సిఐటియు జిల్లా కార్యాలయంలో జిల్లా అధ్యక్షులు ఎ.జె.రమేష్ అధ్యక్షతన జరిగిన జిల్లా కౌన్సిల్ సమావేశానికి టి.ఎస్.ప్రసాద్ ముఖ్యఅతిథిగా హాజరైనారు.

సిఐటియు జిల్లా ప్రధాన కార్యదర్శి కళ్యాణం వెంకటేశ్వర రావు మాట్లాడుతూ ఈ కాలంలో జిల్లాలో ఆర్టీసీ, లక్ష్మీపురం వైట్ స్టార్ ఫ్యాక్టరీలలో పెద్దయెత్తున సమ్మె జరిగిందని, అంగన్ వాడీ ప్రాజెక్టుల కుదింపుపై జిల్లావ్యాప్తంగా రిలే నిరాహారదీక్షలు, విద్యుత్ రంగంలో కాంట్రాక్టు, స్పాట్ బిల్లింగ్ వేతనాల సమస్యలపై ఆరురోజులు రిలేనిరాహారదీక్షలు, ఆర్డబ్ల్యుఎస్ కార్మికుల 4నెలల




గ్రామపంచాయతీ ఎంప్లాయిస్ యూనియన్ & వర్కర్స్ యూనియన్ ఫిబ్రవరి 1న వరంగల్ లో జరిగిన సదస్సులో ప్రసంగిస్తున్న రాష్ట్ర ప్రధాన కార్యదర్శి పాలడుగు భాస్కర్

మెడికల్ & సేల్స్ రిప్రజెంటేటివ్ల తెరోజుల దేశవ్యాప్త సమ్మె సక్సెస్



కేంద్ర, రాష్ట్ర ప్రభుత్వాలు అనుసరిస్తున్న ప్రజావ్యతిరేక ఆరోగ్య విధానాలను నిరసిస్తూ మెడికల్ రిప్రజెంటేటివ్స్ దేశవ్యాప్తంగా ఎఫ్ఎంఆర్ఎం (ఫెడరేషన్ ఆఫ్ మెడికల్ & సేల్స్ రిప్రజెంటేటివ్స్ అసోసియేషన్స్ ఆఫ్ ఇండియా) ఆధ్వర్యంలో 2005 డిసెంబర్లో చేసిన సమ్మె విజయవంతమైంది. ప్రజల ఆరోగ్యంతో చెలగాటమాడుతున్న ప్రభుత్వ, మందులరంగ బడా పారిశ్రామికవేత్తల విధానాలను వ్యతిరేకించటమే దీని ప్రధాన లక్ష్యం. దీంతో ప్రభుత్వం దిగివచ్చి 148 మందుల ధరలను తగ్గించింది. రేషన్ డ్రగ్ పాలసీని ప్రకటించింది. 21 ఏళ్ళ అనంతరం యాజమాన్యం, కార్మిక శాఖ, ట్రేడ్ యూనియన్ల సమావేశాన్ని ఏర్పాటు చేసింది.

యుపిఎ విధానాలపై సమ్మెకృ పోరాటం



సమావేశంలో మాట్లాడుతున్న సిఐటియు రాష్ట్ర అధ్యక్షులు ఆర్.సుధాభాస్కర్


యుపిఎ ప్రభుత్వం అనుసరిస్తున్న ప్రజావ్యతిరేక

విధానాలపై సమ్మెకృ పోరాటాలు జరపాలని సిఐటియు రాష్ట్ర అధ్యక్షుడు ఆర్.సుధాభాస్కర్ పిలుపునిచ్చారు. ఫిబ్రవరి 6న భద్రాచలంలో 'యుపిఎ ప్రభుత్వ ఆర్థిక విధానాలు - ఉద్యోగులు - కార్మికులపై ప్రభావం' అనే అంశంపై జరిగిన సెమినార్లో ఆయన మాట్లాడారు. యుపిఎ ప్రభుత్వం కనీస ఉమ్మడి కార్యక్రమానికి భిన్నంగా నిర్ణయాలు చేస్తుందని విమర్శించారు. రాష్ట్ర ఉపాధ్యక్షుడు ఎం.సాయిబాబు, అంగన్వాడీ వర్కర్స్, హెల్పర్స్ యూనియన్ ప్రధాన కార్యదర్శి పి.రోజా సమస్యలను వివరించారు. సదస్సులో సిఐటియు జిల్లా కార్యదర్శి వెంకటేశ్వరరావు, మాటూరి రామచంద్రరావు, సిహెచ్.సీతామహా లక్ష్మి, డివిజన్ అధ్యక్షుడు డి.శేషావతారం, కార్యదర్శి బి.వెంకటరెడ్డి, పట్టణ అధ్యక్ష, కార్యదర్శులు బాలనరసారెడ్డి, కె.కృష్ణమూర్తిలు పాల్గొన్నారు.



ఆటో స్టాండ్లు నిర్మించాలి


వరంగల్ పట్టణంలో 20 ఏళ్ళుగా ఆటో అడ్డాలున్నాయి. వీటికి కేటాయించి స్థలాలలో ఆటో స్టాండులు నిర్మించాలని ఆటో డ్రైవర్లు కోరారు. ప్రాధానంగా బట్టల బజార్, అదాలత్, అండర్ బ్రిడ్జి, రైల్వేగేట్, అంబేద్కర్ విగ్రహం దగ్గర, ఏనుగులగడ్డ, పోచమ్మ మైదాన్, వరంగల్ చౌరస్తా, అండర్ బ్రిడ్జి, పాపయ్యపేట చమన్, పెగడపల్లి క్రాస్రోడ్డువద్ద ఆటో స్టాండులు నిర్మించాలని నగరపాలక సంస్థ కమిషనర్కు వినతిపత్రం అందజేశారు.



బీడీ కార్మికులకు ఇండ్లు మంజూరు చేయలంటూ వరంగల్ జిల్లా జాయింట్ కలెక్టర్కు మెమోరాండం సమర్పిస్తున్న ఎం.చుక్కయ్య, ఎస్.రమ, దాసరికళావతి, అన్నపూర్ణ తదితరులు.


కార్యక్రమ వార్తలు

“24 గంటల ధర్నా”కు పిలుపు



మునిసిపల్ ఉద్యోగులు, కార్మికులు మార్చి 8న జరపతలపెట్టిన ‘24 గంటల రాష్ట్ర ధర్నా’ వాల్పోస్టరును సిఐటియు రాష్ట్ర అధ్యక్షులు ఆర్.సుధాభాస్కర్, ఎ.పి.మునిసిపల్ ఎంప్లాయిస్ & వర్కర్స్ యూనియన్ రాష్ట్ర ప్రధాన కార్యదర్శి పాలడుగు భాస్కర్లు విడుదల చేశారు. ఈ సందర్భంగా ఆర్.సుధాభాస్కర్ మాట్లాడుతూ తక్షణమే రాష్ట్ర ప్రభుత్వం జోక్యం చేసుకుని మునిసిపల్ ఉద్యోగులకు, కార్మికులకు ట్రెజరీల ద్వారా వేతనాలు, కాంట్రాక్ట్ కార్మికులకు కనీసవేతనాలు చెల్లించాలని డిమాండ్ చేశారు.

హెల్త్ వర్కర్స్ వేతనాలకై ఐటిడిఎ ముట్టడి- స్పందించిన అధికారులు



సామాజిక ఆరోగ్య కార్యకర్తలకు 8నెలలుగా పెండింగ్లో ఉన్న జీతాలను వెంటనే విడుదల చేయాలని సంఘం ఆధ్వర్యంలో మూడు జిల్లాల్లో ఐటిడిఎ ఆఫీసుల వద్ద ఆందోళనలు జరిగాయి. విశాఖలో 2000మందితో, ఖమ్మంలో 500మందితో ఐటిడిఎ ఆఫీసును కార్యకర్తలు ముట్టడించారు. విజయనగరం జిల్లాలో ధర్నా జరిగింది.

సిపిఐ(ఎం) ఎమ్మెల్యే సున్నం రాజయ్య అసెంబ్లీలో పెండింగ్ జీతాలు తదితర సమస్యలపై ప్రభుత్వాన్ని నిలదీశారు. ఫలితంగా 8నెలల జీతాలు విడుదల అయినట్లు ప్రభుత్వం ప్రకటించింది.

సాగర్ స్వర్ణోత్సవంలో శ్రమజీవులకు సన్మానం



నాగార్జునసాగర్ స్వర్ణోత్సవాలలో భాగంగా ఎ.పి.పి.డబ్ల్యు.సి. ఇరిగేషన్ ఎంప్లాయిస్ యూనియన్ శ్రామికులను ఘనంగా సన్మానించింది. దేశపురోభివృద్ధిలో శ్రమజీవులదే ప్రధాన భాగస్వామ్యమని ఎమ్మెల్యే జూలకంటి రంగారెడ్డి అన్నారు. ప్రాజెక్టు నిర్మాణంలో వేలాదిమంది శ్రమజీవులు, ఇంజనీర్లు, సాంకేతిక సిబ్బంది నిరంతరం శ్రమించారు. ఆనాడు అకుంఠిత దీక్షతో శ్రామికులు నిస్వార్థంగా శ్రమించడం వల్లే ఈనాడు మనమందరం నాటి ఫలాలు పొందుతున్నామని ప్రాజెక్టు చీఫ్ ఇంజనీర్ వై.అబ్దుల్ బషీర్ తెలిపారు. ప్రాజెక్టు నిర్మాణంలో అలనాటి స్మృతులను ఇరిగేషన్ సీనియర్ నాయకులు కొండ్రగుంట వెంకటేశ్వర్లు అవలోకనం చేశారు. డ్యామ్ సూపరిండెంటింగ్ ఇంజనీర్ సి.కృష్ణయ్య, ఎస్.ఇ. జెన్కో రాధాక్రిష్ణమూర్తి, వివిధ సంఘాల నాయకులు, జెఎసి సీనియర్ నాయకులు ఎం.గోవర్ధన్ రావు, కె.వెంకటేశ్వరరావు, సాగర్ యూనిట్ నాయకులు జి.దాస్, ఎ.రాజా, బి.ఈశ్వరయ్య, శివకుమారి, కాంతమ్మ తదితరులు పాల్గొన్నారు.

రజకులకు బడ్జెట్ పెంచాలి



రజకుల సంక్షేమం కోసం బడ్జెట్ను పెంచాలని కోరుతూ ఆంధ్రప్రదేశ్ రజక వృత్తిదారుల సంఘం రాష్ట్ర కమిటీ ఆధ్వర్యంలో ఫిబ్రవరి 24న హైదరాబాద్లో రాష్ట్ర సదస్సును నిర్వహించారు. సిపిఎం శాసనసభ పక్షనాయకులు నోముల నర్సింహార్య సదస్సును ప్రారంభించారు. బిజెపి శాసన సభా పక్షనాయకులు కిషన్ రెడ్డి, వరంగల్ ఎమ్మెల్యే బస్వరాజు సారయ్య, హిందూపూర్ ఎమ్మెల్యే పి.రంగనాయకులు, ఆంధ్రప్రదేశ్ రజకవృత్తిదారుల సంఘం గౌరవ అధ్యక్షులు పి.సోమయ్య మాట్లాడారు. సంఘ ప్రధాన కార్యదర్శి ఆశయ్య తీర్మానాన్ని ప్రవేశపెట్టారు.

అంగన్వాడీల కలెక్టరేట్ల ముట్టడి



అంగన్వాడీ ఉద్యోగులకు వేతనాలు పెంచాలని, రాష్ట్ర ప్రభుత్వం పెంచిన పనిగంటలు తగ్గించాలని కోరుతూ అంగన్వాడీ ఉద్యోగులు సమరశంఖం పూరించారు. ఫిబ్రవరి 20న రాష్ట్రంలో ఉన్న అన్ని కలెక్టరేట్లను ముట్టడించారు. ఈ సందర్భంగా అనేక జిల్లాల్లో కలెక్టర్లు స్పందిస్తూ న్యాయమైన సమస్యల పరిష్కారం కోసం ప్రభుత్వానికి ప్రతిపాదనలు పంపిస్తామని, తమ పరిధిలో ఉన్న స్థానిక సమస్యలను పరిష్కరిస్తామని హామీ ఇచ్చారు. అందుకోసం విశాఖజిల్లాలో కలెక్టర్ గారు వీడియో కాన్ఫరెన్సు ద్వారా వెంటవెంటనే సమస్యల పరిష్కారానికి చర్యలు తీసుకున్నారు. మరికొన్ని జిల్లాల్లో ఐసిడిఎస్ అధికారులకు, యూనియన్ ప్రతినిధులకు జాయింట్ మీటింగ్స్ ఏర్పాటు చేసేందుకు చర్యలు తీసుకున్నారు. హెల్పర్స్ ప్రమోషన్స్, వర్కర్ల ట్రాన్స్ ఫర్స్, టిఎ, డిఎ, అద్దెలు, తదితర బకాయిల చెల్లింపు మొదలగు సమస్యలు పరిష్కారం చేసుకోగలిగారు. ఈ సందర్భంగా విజయనగరం, ఖమ్మం, వరంగల్, అనంతపురం, కడప తదితర జిల్లాల్లో కలెక్టరేట్లు స్తంభించిపోయాయి. శ్రీకాకుళం, హైదరాబాద్, అనంతపురం జిల్లాల్లో 2000 మంది అంగన్వాడీ ఉద్యోగులను పోలీస్ లు అరెస్టు చేశారు. పశ్చిమగోదావరిజిల్లా కలెక్టర్ వద్ద పోలీసులు పెద్ద సంఖ్యలో మోహరించి వాటర్ కేనాల్స్ ను ఉపయోగించేందుకు సిద్ధమయ్యారు. కలెక్టర్ నిర్లక్ష్య వైఖరిని నిరసిస్తూ అతన్ని అడ్డుకోవటానికి ప్రయత్నించటంతో ఉద్రిక్త వాతావరణం ఏర్పడింది. కార్యక్రమానికి ముందు తరువాత కూడా ఐసిడిఎస్ ఉన్నతాధికారులకు ముఖ్యమంత్రికి పై డిమాండ్స్ పై వినతిపత్రాలు ఇచ్చారు. ముఖ్యమంత్రి సానుకూలంగా స్పందించి వేతనాల పెంచుతామని హామీ ఇచ్చారు.



సమస్యల పరిష్కారానికై విశాఖ స్టీల్ ప్లాంట్ ఎడిఎం కార్యాలయాన్ని ముట్టడించిన కాంట్రాక్టు కార్మికుల కుటుంబాలు





ప్రతి పురుషుడి విజయం వెనుక ఒక స్త్రీ ఉంటుందన్నది మనందరికీ తెలిసిన నానుడి. అయితే తన భర్త విజయం వెనుక ఉండటం కాదు, కర్తవ్యంలో అండగా ఉంది కొరెట్టా స్కాట్ కింగ్. అంతేకాదు కర్తవ్య నిర్వహణలో భర్త మరణిస్తే సమరోత్సాహంతో అతని ఆశయాన్ని ముందుకు తీసుకువెళ్ళటానికి ప్రతిన బూనింది. ఇంతకీ ఎవరా కొరెట్టా స్కాట్ కింగ్? అమెరికన్ గాంధీగా ప్రపంచ ప్రఖ్యాతి గాంచిన డాక్టర్ మార్టిన్ లూథర్ కింగ్ జూనియర్ భార్య. జీవితంలోనే కాదు అతని ఆశయాలలో, ఆచరణలోనూ సహచరి.

జాతి వివక్ష, యుద్ధం, పేదరికాలపై సుదీర్ఘకాలం శాంతియుతంగా పోరాటం చేసింది కొరెట్టా. ఆమె గత జనవరి 30వ తేదీన కన్నుమూశారు. 1927 ఏప్రిల్ 27వ తేదీన ఒబదయ, బెర్లిన్ స్కాట్ దంపతులకు కొరెట్టా జన్మించారు. అనేక అడ్డంకులు, వివక్షల మధ్య తన చదువును పూర్తి చేసుకున్నారు. ఇళ్ళల్లో పని చేస్తూ, గుమాస్తాగా ఉద్యోగం చేస్తూ చదువుకు అయ్యే ఖర్చు స్వంతగా సంపాదించుకున్నది.

వివాహానికి ముందే ఆమె నల్లజాతి వారికి సమాన హక్కుల కోసం జరుగుతున్న ఉద్యమాల్లో పాల్గొనేది. భారతదేశంలో దళితుల వంటిదే ఆనాటి అమెరికాలో నల్లజాతి వారి పరిస్థితి. ఆర్థిక, సామాజిక, సాంస్కృతిక, రాజకీయ రంగాల్లో తీవ్ర వివక్షకు గురయ్యేవారు. పేదరికం, నిరుద్యోగం ఫలితంగా అవిద్య, అనారోగ్యం బారిన పడేవారు. మొదటినుండీ స్వతంత్ర వ్యక్తిత్వం, ధైర్యంతో వ్యవహరించే కొరెట్టా ఈ వివక్షను తీవ్రంగా వ్యతిరేకించే వారు. అదే వ్యతిరేకతను ఆమె తన జీవితాంతం కొనసాగించారు.

మార్టిన్ లూథర్ కింగ్, కొరెట్టా వివాహం చేసుకుని జీవితంలో స్థిరపడేనాటికి నల్లవారి హక్కుల ఉద్యమం ఊపందుకుంది. డాక్టర్ మార్టిన్ లూథర్ దీనికి నాయకత్వం వహిస్తున్నారు. నల్లజాతి పోరాటాలను సహించలేని శ్వేతజాతి అహంకారులు అనేకసార్లు డాక్టర్ కింగ్పై హత్యాయత్నం చేశారు. చివరికి శ్వేత జాత్యహంకారానికి డాక్టర్ మార్టిన్ లూథర్ కింగ్ (1968 ఏప్రిల్ 4న హత్యకు గురయ్యారు) బలైపోయారు. 15ఏళ్ళ వారి సహజీవనం భౌతికంగా ముగిసిపోయింది. ఆశయాల్లో, ఆచరణలో జీవితాంతం కొరెట్టా డాక్టర్ కింగ్కు సినలైన వారసురాలిగానే నిలిచారు.

భర్త హత్యగావించిన నాలుగురోజుల అనంతరం జరిగిన పారిశుధ్య కార్మికుల ప్రదర్శనకు కొరెట్టా నాయకత్వం వహించారు. తన దుఃఖాన్ని తనలోనే దాచుకుని 50,000 మంది పారిశుధ్య కార్మికులను ఈ కార్యక్రమంలో భాగస్వాములను చేశారు. భర్త యెడల తనకుగల గౌరవాన్ని, సమాజం పట్ల తన బాధ్యతను ఆ విధంగా చాటుకున్నారు. అది మొదలు పౌరహక్కుల ఉద్యమానికి తన జీవితాన్ని అంకితం చేశారు. అన్ని రకాల వివక్షలను నిషేధిస్తూ అమెరికన్ ప్రభుత్వం చట్టాలు చేసే వరకు విశ్రమించలేదు.

డాక్టర్ మార్టిన్ లూథర్ కింగ్ భావాల్ని ప్రచారం చేసేందుకు ఆయన పేరిట అట్లాంటా లో ఒక స్మారక కేంద్రాన్ని ఆమె నిర్మించారు. ఇక్కడ మహాత్మాగాంధీ పేరిట ఒక హాలు, ఆయన విగ్రహం. గాంధీ జయంతి సందర్భంగా

ఇక్కడ ప్రతి ఏడూ సంస్మరణ సభలు జరుగుతాయి. ఈ కేంద్రానికి కొరెట్టా స్కాట్ కింగ్ 26ఏళ్ళ పాటు అధ్యక్షురాలిగా బాధ్యతలు నిర్వహించారు. 1994 నుండి ఆమె కుమారుడు ఈ కేంద్రం బాధ్యతల్ని చేపట్టారు. డాక్టర్ మార్టిన్ లూథర్ కింగ్ జూనియర్ జన్మదినాన్ని జాతీయ సెలవుదినంగా ప్రకటించాలని కొరెట్టా అనేక ఉద్యమాలు చేపట్టారు. ఆఖరికి ప్రజల ఒత్తిడి ఫలితంగా 1986 సంవత్సరంలో అమెరికన్ ప్రభుత్వం దీనికి ఆమోదించింది.

నల్లజాతి వారి సంక్షేమం కోసమే ఆమె తన జీవితాన్ని పరిమితం చేసుకోలేదు. ప్రపంచంలో ఎక్కడ మానవ హక్కుల ఉల్లంఘన జరిగినా తనదైన శైలిలో నిరశన వ్యక్తం చేసేవారు. సామ్రాజ్యవాదానికి, దోపిడీలకు వ్యతిరేకంగా జరుగుతున్న ఉద్యమాల్లో మహిళలు పెద్ద సంఖ్యలో పాల్గొనాలని కోరేవారు. విద్య, ఆరోగ్యంకోసం వెచ్చించాల్సిన ధనాన్ని యుద్ధాలకు, ఆయుధాలకు వినియోగించటాన్ని ఆమె వ్యతిరేకించారు. సమాజంలో మహిళలపై కొనసాగుతున్న వివక్షను రూపు మాపే దిశలో సాగిన పలు పోరాటాలకు ఆమె నాయకత్వం వహించారు. సంపన్నలూ, పేదల మధ్య అసమానతలను మరింత అధికం చేస్తున్న ప్రపంచీకరణ విధానాల్ని సైతం ఆమె వ్యతిరేకించారు. మానవాళికి చేసిన సేవలకు గుర్తింపుగా వివిధ దేశాల్లోని 60 విశ్వవిద్యాలయాలు ఆమెకు గౌరవ డాక్టరేట్ను ప్రదానం చేశాయి.

కొరెట్టా స్కాట్ కింగ్ నిరాంబర జీవి. ఆమె జీవితం ఒక పోరుబాట. స్వతంత్ర వ్యక్తిత్వానికి, స్ఫూర్తిదాయక జీవితానికి, ధీరగుణాలకూ మారుపేరు కొరెట్టా. మనిషి ఆత్మగౌరవాన్ని కించపరిచే అన్ని రకాల దోపిడీలను నిరసిస్తూ జీవిత కాలమంతా ఉద్యమించిన ఆమె ఈ ఏడాది జనవరి 30న మృతి చెందారు. కొరెట్టా వ్యక్తిత్వం అందరికీ స్ఫూర్తిదాయకం.

ఈ ఏటి మహిళా దినోత్సవ సందర్భంగా ఈ వీరవనిత ను స్మరించుకొందాం. నిరంతరం స్ఫూర్తి పొందుదాం. మహిళల హక్కుల సాధన దిశగా మన ప్రయాణాన్ని కొనసాగిద్దాం.

○ పద్మశ్రీ

(మార్చి 8 అంతర్జాతీయ మహిళా దినోత్సవం సందర్భంగా)

బడ్జెట్

బడ్జెట్...



బడ్జెట్

కేంద్ర, రాష్ట్ర ప్రభుత్వాలు
2006-07 ఆర్థిక సంవత్సరా
నికి బడ్జెట్ ప్రవేశ పెట్టాయి. ఆ
సందర్భంగా
“ఇది ‘డ్రీమ్’ (కలల) బడ్జెట్”
అన్నారు ముఖ్యమంత్రి
రాజశేఖరరెడ్డి.
“ఇది అద్భుతమైన బడ్జెట్”
అన్నారు ప్రధాన మంత్రి
మన్మోహన్ సింగ్.
ఇది వాస్తవమా?
ఈ ప్రశ్నకు జవాబులు మనం
వెతకాలి.

ఆర్థికమంత్రి చిదంబరం ప్రవేశపెట్టిన బడ్జెట్లో ప్రపంచబ్యాంకు సంస్కరణలు అనేకం ఉమ్మడి ప్రణాళికలో చేసిన వాగ్దానాలను నెరవేర్చే దిశలో లేదు. ఆర్థికాభివృద్ధి పెరుగుదల సంతృప్తికరంగా వుందని, ద్రవ్యోల్బణం అదుపులో వుందనీ పన్నుల వసూళ్ళు కూడా పెరుగుతాయని అంచనావేసినా, అవసర రంగాలకు కేటాయింపులు పెరగలేదు. అసంఘటిత కార్మికుల సంక్షేమ ప్రస్తావనే తేలేదు.

ఆదాయ వనరులను పెంచుకునేందుకు వామపక్షాలు చేసిన ప్రతిపాదనలకు ప్రభుత్వం అనుకూలత చూపలేదు. కార్పొరేట్ సంస్థలకు ఇచ్చే రాయితీలను ఉపసంహరించటానికి, సంపన్నులపై అదనపు పన్నులు వేయటానికి నిరాకరించింది.

సంస్కరణలు :

మరోవక్క ప్రపంచబ్యాంకు సంస్కరణలను ముందుకు తీసుకుపోవాలనే ప్రతిపాదనలు అనేకం ఈ బడ్జెట్లో చేశారు. బ్యాంకుల్లో ఓటింగ్

హక్కు పరిమితి తొలగింది. ఇన్సూరెన్స్ రంగంలో విదేశీ ప్రత్యక్ష పెట్టుబడుల పెంపు మరియు పెన్షన్ ఫండ్స్ ప్రైవేటీకరణ బిల్లులకు మద్దతు నీయాలని చిదంబరం కోరారు. విద్యుత్తు, ఉక్కు, సిమెంటు కంపెనీలు తమకు అవసరమయిన బొగ్గును త్రవ్వకునేందుకు కొన్ని గనులు అప్పజెప్పాలని నిర్ణయించారు. ప్రభుత్వ సెక్యూరిటీలు, కార్పొరేట్ అప్పుపత్రాల్లో విదేశీ మదుపు సంస్థల పెట్టుబడి పరిమితిని పెంచారు.

సబ్సిడీలను తగ్గించటానికి అనుకూలంగా అభిప్రాయాన్ని కూడగడతామంటూ బడ్జెట్ ప్రవేశపెట్టిన మరుక్షణంలోనే చిదంబరం ప్రకటించారు. ఈ బడ్జెట్లోనే ఆహార సబ్సిడీకి రెండువేల కోట్ల రూపాయల కోత వేశారు. 2005-06 సంవత్సరంలో రైతుల పంట రుణాలకు ఇచ్చిన 1700 కోట్ల రూపాయల వడ్డీ సబ్సిడీని 2006-07 బడ్జెట్లో కొనసాగించలేదు.

యుపిఎ ప్రభుత్వం అధికారంలోకి

వచ్చిన తరువాత పెట్టుబడుల ఉపసంహరణ ద్వారా 2004-2005లో 4424 కోట్ల రూపాయలు, 2005-06లో 2356 కోట్ల రూపాయలు బడ్జెట్లో జమ చేసుకుంది. 2006-07 సంవత్సరంలో 3840 కోట్ల రూపాయల పెట్టుబడులను ఉపసంహరించాలని ప్రతిపాదించింది. దిగుమతి నుంకాల తగ్గింపు స్వదేశీ వరిశ్రమలపై ప్రతికూల ప్రభావం చూపిస్తుంది.

లాభాలు వచ్చే ప్రభుత్వరంగ సంస్థల్ని ప్రైవేటీకరించకుండా, సంపన్నుల నుండి పన్నులు వసూలు చేసి సంక్షేమ రంగానికి ఖర్చు పెట్టాలన్న సిఐటియు సూచనను యుపిఎ ప్రభుత్వం పెడచెవిని పెట్టింది. గత ఎన్నియే ప్రభుత్వ బాటలోనే పయనిస్తున్నది.

కేటాయింపులు:

విద్యకు కేటాయింపులు 15243 కోట్ల రూపాయల నుండి 20746 కోట్ల రూపాయలకు పెరిగాయి. సి.ఎం.పి. టార్గెట్కు రాబోయే కాలంలో చేరాలంటే

42వేల కోట్ల రూపాయలు కేటాయించాల్సి ఉండగా ఈ పద్దుకింద కేవలం 5వేల కోట్ల రూపాయలు పెంచారు. ఈ బడ్జెట్ శుభవత కూడా విద్యపై కేంద్ర ప్రభుత్వ వాటా జిడిపిలో కేవలం 0.58 శాతంగా ఉంది. ఇది కనీసం 1.7 శాతానికి చేరుకుని వుండాలి.

ఆరోగ్యరంగానికి 9682 కోట్ల రూపాయల నుండి 11688 కోట్ల రూపాయలకు మాత్రమే కేటాయింపులు పెంచారు. ఇది జిడిపిలో 0.38 శాతం. రాజీయే మూడు సంవత్సరాల్లో ఆరోగ్య కేటాయింపులు 2 శాతానికి చేరాలంటే కేంద్ర వాటా కనీసంగా ఈ బడ్జెట్లో 0.5 శాతం వుండాలని వామపక్ష పార్టీలు సూచించాయి.

జాతీయ గ్రామీణ ఉపాధికి 5400 కోట్ల రూపాయల నుండి 10170 కోట్ల రూపాయలకు పెంచారు. సంపూర్ణ గ్రామీణ రోజ్ గార్ యోజనా పథకానికి కేటాయింపులను 3600 కోట్ల రూపాయల నుండి 2700 కోట్ల రూపాయలకు కుదించారు. గ్రామీణ ఉపాధికి మొత్తం కేటాయింపులు 9000 కోట్ల రూపాయల నుండి 12870 కోట్ల రూపాయలకు పెరిగాయి. మొత్తం గ్రామీణాభివృద్ధికి కేటాయింపులను 18353 కోట్ల రూపాయల నుండి 24047 కోట్ల రూపాయలకు పెంచారు. ఈ కేటాయింపులలో 15వేల కోట్ల రూపాయల పెరుగుదల వుంటేనే న్యాయం జరిగేది.

ఐసిడిఎస్ కు కేటాయింపులు 3315 కోట్ల రూపాయల నుండి 4087 కోట్ల రూపాయలకు పెరిగాయి. దీన్నో న్యూట్రీషన్ భాగం 200 కోట్ల రూపాయలు మాత్రమే పెరిగింది. ఈ పెరుగుదల ఆశించిన స్థాయికి చాలా తక్కువలో వుంది. కేంద్ర ప్రభుత్వరంగ సంస్థల పునరుద్ధరణ కోసం ప్రత్యేక నిధులు కేటాయించలేదు.

కేంద్ర బడ్జెట్ను వరిశీలిస్తే యుపిఎ ప్రభుత్వం గత ఎన్నో ప్రభుత్వ సరళీకరణ విధానాలనే కొనసాగిస్తుందని తేలుతుంది.

సామాజిక అంశాన్ని మరిచారు

33 నగరాల అభివృద్ధికి 6వేల కోట్ల ప్రత్యేక నిధులు కేటాయించి వారి సర్వవసతులూ కల్పిస్తారట. మరి దేశంలోని 4వేల పట్టణాలు, గిలక్షల గ్రామాల మంచినీటి కోసం రూ.5000ల కేటాయింపులే చాలా? అవును ఎంఎస్సీ దొరల మెప్పు ముఖ్యం. మంచినీరు కల్పన కాదా?

సర్వీసులన్నీ పరిధి విస్తరించటం ఆవసరమే. ఆధునిక సంపన్నుల అడ్డాలైన ఫ్లేవ్ స్టార్ హోటళ్ళు, కార్పొరేట్ విద్య, వైద్య సంస్థలు, విద్యుత్ ఉత్పత్తి కేంద్రాలు, టీవి ఛానల్ నెట్వర్క్లు, ఐటీ రంగం, మార్న్ వగైరాలను సర్వీస్ ట్యాక్స్ పరిధిలోకి తేలేదు. పై సాధారణ కార్మికుల, మధ్యతరగతి ప్రజలు వినియోగించే ఎటిఎంలను పన్ను పరిధికి తేవడం అన్యాయం. కొన్నిచోట్ల అంగన్ వాడీ, మునిసిపల్ కార్మికుల వేతనాలు కూడా ఎటిఎంల ద్వారా ప్రభుత్వం చెల్లిస్తున్నది. వారి అల్ప వేతనం కోత పడాలిందేనా?

హరిజనుల, గిరిజనుల సంక్షేమానికి రూ.6వేల కోట్ల నుండి 9వేల కోట్లు పెంచారు. కానీ జనాభాలో వీరి సంఖ్య 22.5 శాతం. స్పెషల్ కాంపోనెంట్ ప్లాన్ ఎస్సీ 10.2%, ఎస్టీలకు 6.2%గా మొత్తం 22.4% బడ్జెట్ నుండి కేటాయించాలి. అంటే షుమారు రూ.35వేల కోట్లు వారి వాటా రావాలి. నాలిగింట ఒకవంతుకు సామాజిక వాటా కుదించివేశారు.

విద్య, వైద్యం కోసం అభివృద్ధి చెందిన దేశాలలో 6%కు తగ్గకుండా కేటాయిస్తున్నారు. వైద్యానికి 0.9% మాత్రమే కేటాయిస్తున్నారు. దీనికి 2%కు పెంచుతామని కనీస ఉమ్మడి కార్యక్రమంలో వాగ్దానం చేశారు. రూ.7500 పెంచాలని లెఫ్ట్ కోరింది. రూ.2006 కోట్ల పెంచారు. విదేశీ దండయాత్రల ప్రమాదం లేని స్థితిలో రక్షణ రంగానికి రూ.81000 నుండి రూ.89000 కోట్లకు పెంచారు. ఇది విదేశీ అయుధ వ్యాపారులు ఇక్కడి వారి ఏజెంట్ల వంట పండించేందుకు కాదా?

అసంఘటిత

కార్మికుల సంక్షేమ చట్టం ప్రస్తావనే చేయలేదు. లేబరు వెల్ఫేర్ ఫండ్ కు కూడా కేటాయింపులు లేవు. బడ్జెట్లో దీనికి కేటాయింపులు చేసి పుష్కర కాలమయింది.

రిక్షా కార్మికులకు, ప్రైవేటు వాహనాల డ్రైవర్లకు (లారీ మొదలగు) ఈ బడ్జెట్లో ఎటువంటి కేటాయింపులు లేవు. 2003-04లో రిక్షా కార్మికులకు 2 కోట్ల రూపాయలు, ప్రైవేటు వాహనాల డ్రైవర్లకు 12 కోట్ల రూపాయలు ఇన్సూరెన్స్ కట్టారు.

బియ్యం సబ్సిడీని 550 కోట్ల రూపాయల నుండి 720 కోట్ల రూపాయలకి నామమాత్రంగా పెంచారు. ఇఎస్ఐ ఆసుపత్రి సౌకర్యాలను పెంచడానికి ప్రతిపాదనలు లేవు. ప్రభుత్వ ఆసుపత్రుల్లో మందుల కొనుగోళ్ళకు కేవలం



11 కోట్ల రూపాయలు పెంచిన ప్రభుత్వం, డాక్టర్లు, సిబ్బందిని పెంచటం, యంత్ర

పరికరాలను సమకూర్చటం మర్చిపోయింది. పైగా రోగనిర్ధారణ పరీక్షలను ప్రైవేటీకరిస్తామని ప్రకటించింది.

అంగన్ వాడీ వర్కర్లకి ఈ సంవత్సరం మళ్ళీ కొంత వేతనం పెంచుతామని గత సంవత్సరం బుజ్జగించారు. కానీ దానికి తగ్గ కేటాయింపులు ఈ బడ్జెట్లో కనపడవు. ద్వైక్రా మహిళలకు పావలావడ్డీ క్రింద మహిళా శిశు సంక్షేమశాఖ ద్వారా 75 కోట్ల రూపాయలు కేటాయించారు. మరోపక్క బ్యాంకులు ద్వైక్రా గ్రూపులకు రుణాలు ఇవ్వటం బాగా తగ్గిందని వినిపిస్తున్నది. అందుకని ఈ 75 కోట్ల రూపాయల సబ్సిడీ ఖర్చు కావటం అనుమానమే.

బడ్జెట్

ఎస్సీ, ఎస్టీ, బిసి, మైనారిటీలకు ఈ బడ్జెట్లో న్యాయం చేయలేదు. స్కాలర్షిప్లు, మెస్ ఛార్జీల్లో పెరుగుదల లేదు. పేదల పోరాట ఫలితంగా ఎస్సీ ఇళ్ళ నల్లాలకు కేటాయించిన 500 కోట్ల రూపాయలను మినహాయిస్తే మొత్తం ఎస్సీ, ఎస్టీ, బిసిల బడ్జెట్ 1914కోట్ల రూపాయల నుండి 2084కోట్ల రూపాయలకి మాత్రమే పెరిగింది. మైనారిటీల్లో పేదరికం రూపుమాపాలనే ప్రయత్నం ఈ బడ్జెట్లో లేదు. మైనారిటీల బడ్జెట్ను 20కోట్ల రూపాయల పెంపుదలతో సరిపెట్టారు.

పట్టణ, గ్రామీణ బలహీనవర్గాల గృహనిర్మాణం కోసం కేటాయింపులను 339కోట్ల రూపాయల నుండి 985కోట్ల రూపాయలకు పెంచారు. కానీ ఇళ్ళ నిర్మాణానికి అయ్యే ఖర్చులో సగభాగం పేదలు భరించాలి. దీనివల్ల ఈ ప్రయోజనం పేదలకు దక్కకుండా పోయే అవకాశం వుంది.

వృద్ధులు, పేద వితంతువులు, వికలాంగులకు గ్రామీణ ప్రాంతాల్లో పెన్షన్లకు ఇచ్చే కేటాయింపులు 88కోట్ల రూపాయల నుండి 416కోట్ల రూపాయలకు పెంచారు. మున్సిపాలిటీలు, కార్పొరేషన్లలో కూడా 21కోట్ల రూపాయలు కొత్తగా కేటాయించారు. ఈ పెన్షన్ల కేటాయింపులు అమలవుతాయా? దారి మళ్ళుతాయా?

పేదలకి ప్రభుత్వ పాఠశాలలే మార్గం. రాష్ట్రం అన్ని రకాలుగా అభివృద్ధి కావాలంటే ప్రాథమిక విద్యను పిల్లలందరికీ అందుబాటులోకి తేవాలని బడ్జెట్ ప్రసంగంలో చెప్పారు. అక్షరాస్యతా స్థాయినిబట్టి రాష్ట్ర అభివృద్ధి కూడా ఉంటదన్నారు. అక్షరాస్యతను 61శాతం నుండి 95శాతానికి పెంచటం తమ లక్ష్యమన్నారు. మాటలు కోటలు దాటాయిగాని, కాలు గడప దాటలేదు. పాఠశాల విద్యకోసం ప్రణాళికా కేటాయింపులను 1075 కోట్ల రూపాయల నుండి 1314 కోట్ల రూపాయలకు మాత్రమే పెంచారు. ఆ 240కోట్ల రూపాయలు

ఫ్యాబ్సిటీకి రూ.3000 కోట్ల రాయితీ

ఫ్యాబ్సిటీని నిర్మించేందుకు అమెరికా కేంద్రంగా పని చేస్తున్న సెమ్ ఇండియాలో ఆంధ్రప్రదేశ్ ప్రభుత్వం, ఒప్పందం చేసుకుంది. అనేక రాయితీలు ఇవ్వడానికి అంగీకరించిన వివరాలు ఇలా ఉన్నాయి.

1200 ఎకరాలు భూమిని ప్రభుత్వం కేటాయించింది. భూమితో సహా ఇచ్చిన రాయితీల విలువ రూ.3000కోట్లు ఉంటుంది.

విద్యుత్ : యూనిట్ రూ.1.85 పైసలకే రాయితీపై ఇస్తారు. యేటా ఈ మొత్తం రూ.210కోట్లు రాయితీ ఇస్తున్నది.

నీరు : ఇతర పరిశ్రమలకు రూ.35.00 ఒక కిలో లీటర్ ఇస్తున్నారు. సెమ్ ఇండియాకు రూ.15.00 ఒక కిలో లీటర్ ఇస్తారు. యేటా రూ.75.00 కోట్ల రాయితీ అవుతుంది.

ఫ్యాబ్సిటీకి ప్రత్యేక ఆర్థికమండలి హోదా కల్పిస్తున్నందున పలు రాయితీలు లభిస్తాయి. దిగుమతి చేసుకునే యంత్ర పరికరాలపై దిగుమతి సుంకం ఉండదు.

కూడా కేంద్ర ప్రభుత్వం నుండి వస్తుందని అంచనా వేశారు. బిల్డింగులు, టీచర్లు ఇతర సౌకర్యాలు లేని స్కూళ్ళకు మోక్షం లేదా? విద్యను పిల్లలందరికీ అందుబాటులోకి తెస్తామని చెప్పి మధ్యాహ్న భోజన పథకానికి కేటాయింపులను 317కోట్ల రూపాయల నుండి 262 కోట్ల రూపాయలకి తగ్గించారు.

పరిశ్రమలు :

వ్యవసాయమే కాదు పారిశ్రామిక రంగం కూడా తమకు ముఖ్యమేనని చెప్పారు ముఖ్యమంత్రి రాజశేఖరరెడ్డి. మన రాష్ట్రంలో 38వేల చిన్నతరహా పరిశ్రమలు మూతపడ్డాయి. అధికారంలోకి వచ్చిన కొత్తలో మూతపడిన పరిశ్రమలను తెరిపిస్తామని ఘనంగా ప్రకటించారు. తీరా బడ్జెట్ చూస్తే ఆ ఊసేలేదు. పరిశ్రమల పునరుద్ధరణ కోసం ఎటువంటి కేటాయింపు కనపడవు.

పరిశ్రమలకి బడ్జెట్ 234కోట్ల రూపాయల నుండి 205కోట్ల రూపాయలకు తగ్గింది. పరిశ్రమలంటే ఫ్యాబ్సిటీ, వోక్స్ వ్యాగన్ కార్లు, ఎగుమతి పార్కులు లాంటివి తప్ప ఉపాధిని పెంచే చిన్న పరిశ్రమలు ప్రభుత్వానికి కనబడటం లేదు.

ఆర్టీసి కార్మికులు మొన్న సమ్మె చేసినప్పుడు ప్రజలకు ఇప్పించే రాయితీలను పూర్తిగా చెల్లిస్తామని ప్రభుత్వం ఘానం చేసింది. కానీ ఈ బడ్జెట్లో టీడిపి ప్రభుత్వ హయాంలో మాదిరి 10కోట్ల రూపాయలను మాత్రమే కేటాయించారు.

ఇతరాలు :

సాగునీటి పారుదలకు ప్రణాళికా కేటాయింపులు 6500 కోట్ల రూపాయల నుండి 10వేల కోట్ల రూపాయలకి పెంచారు. ప్రాజెక్టుల నిర్మాణంలో ప్రాధాన్యతలు లేవనే విమర్శలు ఉన్నాయి. గ్రామీణ ఉపాధి పథకానికి రాష్ట్ర ప్రభుత్వం తన వాటా (10%)గా. 90కోట్ల రూపాయలు కేటాయించింది. వామపక్షపార్టీల వత్తిడి వలన గ్రామీణ ఉపాధిహామీ పథకం అమలులోకి వచ్చింది.

ఆదాయాల అసమాన పంపిణీవల్ల అభివృద్ధి ఫలాలు పేదలకు చేరటంలేదని బడ్జెట్ ప్రసంగంలో చెప్పిన ప్రభుత్వం, ఆ దిశగా బడ్జెట్ను రూపొందించటంలో నిజాయితీని ప్రదర్శించ లేదు. అసంఘటిత కార్మికులు, పట్టణ పేదలు విస్మరించబడ్డారు. గ్రామీణ ప్రాంతాల్లో భూపంపిణీకి, భూసంస్కరణలకు ప్రాధాన్యం ఇవ్వలేదు.

కేటాయింపులు పెరిగిన చోట కూడా ఖర్చువుతాయని నమ్మకం లేదు. 2005-06లో ప్రణాళికా కేటాయింపులు 2వేల కోట్ల రూపాయలు, మొత్తం ఖర్చులు 5600 కోట్ల రూపాయలకు తగ్గటం దీనికి ఉదాహరణ.

ఈ బడ్జెట్ను పరిశీలిస్తే రాష్ట్ర ప్రభుత్వానికి సమగ్ర దృక్పథం లేదని తేలుతుంది. వివిధ మార్గాల ద్వారా ఆదాయాన్ని పెంచుకుని అభివృద్ధికి, సంక్షేమానికి కేటాయింపులు తగినంత చేయాలనే ఆలోచన చేయలేదు.

○ పి.అజయ్ కుమార్

ఎర్రటిదుమ్ము... మధ్యపుకాల్వలు... రక్తపుటేరులు... చీమల బారుల్లా ఎద్దబండ్లు... ఇసకవేస్తే రాలని జనం... ఇదీ మేడారం జాతర ముఖ చిత్రం! వీటిల్లో ఏ ఒక్కటి అభూతకల్పన కాదు. ప్రతి రెండేళ్ళకు ఒకసారి మనకు కనిపించే వాస్తవ దృశ్యమిది. అక్కడ మూఢ విశ్వాసమే ఊపిరి... మధ్యమే తీర్థం... మాంసమే ప్రసాదం... కొన్నింటిని మనం వ్యతిరేకించినప్పటికీ, మరెన్నో మంచి గుణాలను మనం పంచుకోవాల్సి ఉంది!. నాగరికులమని గొప్పలు చెప్పుకునే మనం గిరిజనుల దగ్గర చాలా నేర్చుకోవాల్సిందీ ఉంది!!



వరంగల్ జిల్లా, తాడ్వాయి మండలానికి చెందిన మేడారం ఓ కుగ్రామం. అడవిలో అంతర్భాగమిది. సమ్మక్క-సారలమ్మ జాతరకొచ్చిన లక్షలాది కుటుంబాలకు అది సంగమ ప్రదేశం. ఓ గిరిజన యువకుడు కోయదొర దగ్గర జాతకం చెప్పించుకుంటున్నాడు. “ఈ ఏడాది సల్లగా ఉంటుంది బిడ్డా. అమ్మానాయనలను నువ్వే సూడాల. వాళ్ళని సల్లగా జూస్తేనే నీ ఇంట పురులుకొద్ది ధాన్యం...” ఇలా సాగిపోతుంది కోయదొర జోస్యం.

కోయదొర చెప్పే మాటలను మనం పరిశీలిస్తే అనేక అంశాలు బోధపడతాయి. ప్రస్తుతం వర్షాలు కురిసి ఎంతో కొంత మెరుగైన జీవితాన్ని గిరిజనులు చవిచూస్తున్నారు. అందుకే కోయదొర ఆ వాస్తవంతో ముడిపెట్టి తనకు తెలిసిన లోకజ్ఞానంతో, తన ఊహకందిన విషయాలకు మరికొంత మంచిని రంగరించి చెబుతున్నాడు. అదే తల్లిదండ్రులను చూడమని చెప్పటంలో ప్రత్యేకత! పనీపాట చేసుకోలేని పెద్దలను వదిలేస్తే ఆ యువకుడు చేసేవని ఫలించదని భయపెడుతూ, వయసు మీదపడిన తల్లిదండ్రులను పోషించమని నర్మగర్భంగా చెపుతున్నాడు. అంటే అంతర్లీనంగా కుటుంబ సభ్యులను ఆదుకోమని చెప్పటమే. హైటెక్ మాయలు-మర్మాలతో సామ్మ దండుకునే స్వామీజీలతో పోల్చుకుంటే ఈ కోయదొర లక్ష రెట్లు బెటర్!

మేడారం జాతరలో జాకెట్ మీద జాకెట్ వేసుకుని నడుముకు మూటకట్టుకుని వెళ్ళే మహిళలు పెద్ద సంఖ్యలో కనిపిస్తారు. వీళ్లు సమ్మక్క సారలమ్మకు మొక్కులు తీర్చుకునేందుకు కంకబియ్యం, ఒడివాల బియ్యాన్ని నడుముకు కట్టుకుని జాతరకు వస్తారు. ఒడివాల బియ్యం సమ్మక్క సారలమ్మలకు ప్రీతిపాత్రమైనదని వారు భావిస్తారు. సమ్మక్క దేవతకు కానుకగా సమర్పిస్తారు. కంక బియ్యంతో వచ్చిన భక్తులను దేవత దీవిస్తుందని వారినమ్మకం. మిగిలిన బియ్యాన్ని ఇంటి వరకు అలాగే ఉంచుకుంటారు. జాతర ముగిసిన వారం రోజులకు ఎదురుకోళ్ళను చేసుకుంటారు.

ఇక్కడ శివసత్తులకో ప్రత్యేకత ఉంది. చేతిలోనో మెడలోనో కొరడా ఉంటుంది. చేతుల నిండా గాజులు వేసుకుని, నుదుట రూపాయి బిళ్ళంత బొట్టు పెట్టుకుని, వెంట్రుకలు విరబోసుకుని, కాళ్ళకు గజ్జెలు కట్టుకుని, పూనకంతో ఊగిపోతుంటారు. సామూహికంగా శివసత్తులు వర్తలాకారంగా ఒకరిచేతులు ఒకరు


పట్టుకుని లయబద్ధంగా అడుగులువేస్తూ, రాగాలు తీస్తూ మాటలు చెబుతుంటారు. ఆ పలుకులు సాక్షాత్తు సమ్మక్కా-సారలమ్మ పలుకుతున్నారని గిరిజనులు భావిస్తారు. జాతరకు వచ్చే భక్తుల్లో కొందరు వీరిని చూసి ఊగిపోతుంటారు. ఇదే విషయాన్ని మానసిక వైద్యులు డాక్టర్ ఎస్.రవీంద్రనాథ్ ప్రస్తావిస్తూ, “భావోద్రేకాలకు లోనైతే ఈ విధంగా ప్రవర్తిస్తారే తప్ప, ఎటువంటి అతీంద్రియ శక్తి లేదు...” అని అంటారు.

ఇక్కడ బెల్లాన్ని బంగారంగా భావిస్తారు. వాస్తవం చెప్పాలంటే బెల్లం బంగారం కంటే ఎక్కువనే చెప్పాలి. ఎందుకంటే? జాతర కొచ్చిన గిరిజనుల ఆరోగ్యాన్ని కాపాడటంలో ఈ బంగారం ప్రధాన పాత్ర పోషిస్తోంది. ఎలాగంటే... గతంలో బొగ్గుగనులు, సిమెంట్ రేకులు తయారు చేసే కంపెనీలలో కార్మికులకు ప్రతిరోజూ బెల్లం ఇచ్చేవారు. దుమ్ము-ధూళీ వంటి ప్రదేశాల్లో ఉండేవారి ఊపిరితిత్తులు దెబ్బతినకుండా ఈ బెల్లం ఆయా భాగాలను శుభ్రపరుస్తుంది. మేడారంలో విపరీతమైన దుమ్ము. ఆ దుమ్ములో తిరిగితే అనారోగ్యపాలవటం ఖాయం. అటువంటి పరిస్థితి దాపురించకుండా ఉండేందుకే పూర్వీకులు ఇక్కడ బెల్లంను సమర్పించుకునే ఆచారాన్ని ప్రవేశపెట్టారు.

గిరిజనుల్లో ఎక్కువమంది సంచార జీవులు. వాళ్ళకు ఇళ్ళూ వాకిళ్ళూ ఉండవు. కాలానుగుణంగా దేశ సంచారం చేస్తూ జీవిస్తుంటారు. అటువంటి వారికి ఈ జాతర ఓ కూడలి. మధ్యప్రదేశ్, ఛత్తీస్ గఢ్, ఒరిస్సా నుండి వచ్చే గిరిజనులు వారి బంధువులను, స్నేహితులను రెండేళ్లకొకసారి మేడారంలో కలుసుకోవటానికి ప్రత్యేక ప్రదేశాల్లో ఎదురుచూడడం జరుగుతుంది. అక్కడే వారి కుటుంబాల చావు-పుట్టుకలు, పెళ్లి-పేరంటాల గురించి చర్చించుకుంటారు. మళ్ళీ రెండేళ్ళలో జరిగే అంశాలపై కూడా నిర్ణయాలు తీసుకుంటారు.

నాగరికులమని గొప్పలు చెప్పుకునే పల్లె, నగరవాసులు వితంతువులను హీనంగా చూస్తారు. వాళ్ళు ఎదురైతే అశుభంగా భావిస్తారు. అటువంటిది అక్కడ గిరిజన పూజారి చనిపోతే అతని భార్య పూజారిణిగా పనులు చేస్తుంది. వితంతువు అనే భావన వారిలో కనిపించదు. ఇటువంటి సుగుణాలను మనమెందుకు ఆచరించకూడదు?

○ సౌగంధి



హదావుడిగా ఉందక్కడ.

సందడి సందడిగా ఉంది.

‘స్పందన కార్యాలయం ప్రారంభం సందర్భంగా విచ్చేస్తున్న రాష్ట్ర ఆర్థికమంత్రి పోశయ్యగారికి స్వాగతం’ అని రాసి ఉన్న భారీ ఫ్లెక్సో ప్రింటింగ్ బ్యానర్ను అక్కడ ఏర్పాటు చేశారు. దాన్లోని పోశయ్య బొమ్మలు వివిధ హావభావాలు ప్రదర్శిస్తున్నాయి.

నేవీ బ్లూ జీన్స్‌లో లైట్ బ్లూ కలర్ షర్టు టక్ చేసిన ఉద్యోగులు పలువురు బిజీబిజీగా అటూఇటూ తిరుగుతున్నారక్కడ. స్పందన కార్యాలయం ప్రారంభ కార్యక్రమానికి రావాల్సిన పోశయ్య కోసం ఆ సంస్థ అధినేతలు ఎసి గదిలో చేరి ఎదురు చూస్తున్నారు. నూతనంగా నిర్మించిన భవనం కావటంతో రంగుల వాసనలు కలగలిసి ముక్కుపుటాలకు తాకుతున్నాయి. భవనమంతటా వేలాడ దీసిన కాగితపుల దండలు పండుగ వాతావరణం కల్పిస్తున్నాయి.

సమయం ఉదయం 10గంటలు దాటి పావుగంట గడిచింది. కార్యాలయాన్ని 9.32 గంటల సమయంలో ప్రారంభిస్తే లాభాలకు కొదవుండదని స్పందన అధినేతలకు ఎంతో ఇష్టమైన జ్యోతిష్యుడు స్వామి సాయి పరంజ్యోతి సెలవిచ్చాడు. పరంజ్యోతి నిర్ణయించిన ముహూర్తం కన్నా తమకు పోశయ్య ఆశీస్సులు ఎంత అవసరమో స్పందన మేనేజింగ్ డైరెక్టర్ వెంకటేశ్‌కు బాగా తెలుసు. అందుకనే ముహూర్తం దాటిపోతుందన్న ఆందోళన కన్నా రేషనుకార్డుల కోసం సంవత్సరం వాసుల ముట్టడితో చిక్కుబడిపోయిన పోశయ్య అసలు వస్తాడా? కార్యక్రమానికి ఎగనామం పెడతాడా? అన్న సమస్య అతడిని వెన్నాడుతోంది.

అదే సమయంలో స్పందన డైరెక్టర్ సుందరేశన్ నుంచి వచ్చిన సెల్ సమాచారం అతడిని సొంతవన పరచింది. పోశయ్య మరో పది నిమిషాల్లో బయలుదేరుతున్నట్లు చెప్పాడు సుందరేశన్. కాసేపటికి పదిపదిహేను కార్లు అక్కడకు దూసుకొచ్చాయి. కారుదిగిన పోశయ్య రిబ్బను కట్ చేశాడు. చప్పట్లు మారు మోగాయి. స్పందన ప్రారంభోత్సవ కార్యక్రమాన్ని దినపత్రికలన్నీ జిల్లా పేజీల్లో ప్రముఖంగా ప్రచురించాయి.

ఆ తర్వాత పేదలకు వ్యక్తిగత అప్పులిస్తామంటూ స్పందన లాంటి సంస్థలు, షేర్, మోర్, క్యాప్, మ్యాప్, లివింగ్ ప్లెజర్ తదితర కార్యాలయాలు వారం పదిరోజులకు ఒకటి చొప్పున ప్రారంభమయ్యాయి.

★★★

తెలతెలవారుతున్న వేళ,

‘తంబీ, మీ మావి చచ్చిపోనాదురా... రారా...’ ఏడుస్తూ గుడిసె నుండి పరుగెత్తుకొచ్చిన మణియమ్మ తమ్ముడు వల్లవన్‌ను పిలిచింది.

(నిర)శని

- వెంకట సుబ్బారావు కావూరి

సహకార నూలుమిల్లు ఆవరణలో చనిపోయిన అతని పక్కనే నువక్రాన్ డబ్బా పడిఉంది. చీప్ లిక్కరు సీసా కూడా అక్కడే ఉండటంతో మందులో విషం కలుపుకుని రాత్రే చనిపోయి ఉంటాడని అక్కడ చేరినవారు అనుకున్నారు. కట్టె బిగుసుకుపోయి ఉంది.

ఎక్కడో వేల మైళ్ళ దూరాన యాభై ఏళ్ళక్రితం శ్రీలంకలో పుట్టాడు సుబ్రమణియన్. జాతి వైషమ్యాలరేపిన ఉద్రిక్తతల నడుమ ఇరవై ఏళ్ళు అక్కడే పెరిగాడు. ముప్పై ఏళ్ళ క్రితం సింహళీయులకీ, తమిళులకు మధ్య గొడవలు పెచ్చరిల్లటంతో వేలాదిమంది మద్రాసు చేరుకున్నారు. వారిలో సుబ్రమణియన్ ఒకడు.

సిలోన్ కాలనీ పేరిట చీరాలలో అగ్గిపెట్టెల్లాంటి ఇళ్ళు నిర్మించి కుటుంబానికి ఒకటి ఇచ్చారు. అప్పుడే పెళ్ళయిన సుబ్రమణియన్, మణియమ్మ సిలోన్ కాలనీలో కాపురం పెట్టారు.

పదిపదిహేనేళ్లపాటు ఉరుకులు పరుగులు అన్నట్లు సాగిన నూలుమిల్లు నడక 90వ దశకం నాటికి ప్రభుత్వ విధానాల్లో వచ్చిన మార్పుల పాపమాని గతుకులకు ఆలవాలమయింది. చిలపనూలుపై కేంద్ర ప్రభుత్వం పన్నుల భారం మోపటంతో అమ్మకాలూ పడిపోయాయి. ఉత్పత్తి పేరుకుపోయింది. రిలయన్స్ అంబానీకి పాలియెస్టర్ దిగుమతి కోసం ఉచితంగా ఐదువేల కోట్ల రూపాయలు అందజేసింది ప్రభుత్వ. నూలు బట్టల కంటే తక్కువ ధరలతో నాణ్యమయిన పాలియెస్టర్ వస్త్రాలు మార్కెట్టును ముంచెత్తాయి. గుట్టలుగా పేరుకుపోయిన నూలు వస్త్రాలను కొనేదిక్కే లేకుండాపోయింది. ఎంతో చరిత్ర ఉన్న చిలపనూలు ఉత్పత్తి చేసే సహకార మిల్లుకు శతాబ్ది అంతంలో తాళాలు పడ్డాయి.

తమిళ తంబిలు రోడ్డెక్కారు. కొందరు చెక్క రిక్షాలు వేయటం ప్రారంభించారు. మరి కొందరు బేల్దారి పనులతో పొట్టనింపుకుంటున్నారు. నాలుగు నెలలు అంతో ఇంతో ఆదాయాలతో కుటుంబాలను నెట్టుకొచ్చిన ఆ కార్మిక కుటుంబాలపై మరో ఉపద్రవం పడింది. ఈనె తీసే పనుల నుంచి దాదాపు పదివేల మంది కార్మికుల్ని తొలగించింది ఐఎల్ టిడి యాజమాన్యం. అంతమందీ రోజంతా చేసే పనిని అలవోకగా గంటలో చేయగల యంత్రభూతాన్ని ఏర్పాటు చేసి వేలమందిని ఇళ్ళకు పంపారు. అలా ఉపాధి కోల్పోయిన కార్మికులలో అత్యధికులు అద్దె రిక్షాలతో రోడ్డెక్కారు. తొక్కేవాళ్ళు ఎక్కువ, ఎక్కేవాళ్ళు తక్కువ కావటంతో రోజంతా ఎదురు చూసినా పది రూపాయల బేరం కూడా దొరక్క దొక్కలు ఎండబెట్టుకోక తప్పలేదు. బేల్దారి పనుల్లోనూ పోటీ ఏర్పడింది. వారానికి రెండు రోజులన్నా పనులు దొరకటం లేదు.

అప్పుడే మురికివాడల్లో ప్రత్యక్షమయ్యారు స్పందన సిబ్బంది. ‘పేదోళ్ళకు చేయూత... కార్మికులకు అండదండ’


నినాదాలు చేస్తూ ఉపన్యాసాలు దంచారు క్యాప్ నిర్వహకులు. రంగురంగుల కరపత్రాలు పంచారు షేర్ సిబ్బంది కార్మికులు ఒకరికొకరు సాక్షి సంతకాలు చేస్తే చాలు ఐదువేల రూపాయల నుంచి పదివేల రూపాయలదాకా రుణాలు మంజూరు చేస్తామని చెప్పారు మోర్ ఉద్యోగులు. ఆ సొమ్ముతో స్వయం ఉపాధి ఏర్పాటు చేసుకోవాలని లివింగ్ ప్లెజర్ అధినేతలు వివరించారు. దీంతో తమిళ కార్మికులు ఎగబడ్డారు. సంతకాలు పెట్టారు. తలా పదివేల రూపాయలు తీసుకున్నారు. కొందరు రిక్షాలు కొన్నారు. మరి కొందరు బట్టల మూటల వ్యాపారం ప్రారంభించి గ్రామాల మీద పడ్డారు. ఇంకొందరు బడ్డీ బంకులు తెరిచారు. ఇక కష్టాలు తీరినట్లేనని తొలుత కలలు కన్నారు. కాలం గడిచేకొద్దీ నరకానికి ద్వారాలు తెరుచుకున్నాయి.

ఆరేడేళ్ళుగా వర్షాలు కురవక కరువుతో అల్లాడుతున్న గ్రామీణులు తమిళుల దగ్గర అప్పుగా బట్టలు కొనుగోలు చేశారు. పంటలు రాగానే ఇస్తామని చెప్పారు. ఎక్కడా గింజ పండిన పాపాన పోలేదు. దీంతో బట్టల అప్పుల్ని వచ్చే ఏడు చెల్లిస్తామంటూ చేతులెత్తేశారు. రిక్షాలు కొన్నవారి పరిస్థితి అగమ్యగోచరమే అయింది. వచ్చిన పదీపరక తినటానికే చాలలేదు. బడ్డీ బంకులు పెట్టిన వాళ్ళకూ అప్పు పద్దుల పుస్తకాలు మాత్రం మిగిలాయి.

అప్పులిచ్చిన స్పందన, షేర్ తదితర సంస్థల సిబ్బంది రౌడీల అవతారాలెత్తారు. నూలు మిల్లు కార్మికుల ఇళ్ళమీద పడ్డారు. దొరికింది తీసుకుపోయారు. ఇక ఏమీ లేదనుకోగానే ఇంకెక్కడయినా అప్పు తెచ్చయినా అంతో ఇంతో చెల్లించాలంటూ ఒత్తిడి చేశారు. కాలనీ పిల్లల్ని ఎత్తుకుపోయి ఎక్కడో దాచిపెట్టారు. పోలీసులకు చెప్పినా పట్టించుకోకపోవటంతో చేసేది లేక పది రూపాయల వడ్డీకి అప్పుతెచ్చి ఐదువందల రూపాయలు జమవేస్తేగానీ ఆ పాలుతాగే పసికూనల్ని తల్లులకు అప్పగించలేదు. నలుగురు యువకుల్ని స్పందన కార్యాలయంలో కట్టేశారు. ఇద్దరు యువతుల్ని కూడా బంధించారు. రెండురోజుల గడువుతో అప్పులు చెల్లిస్తామని ఒప్పుకునేదాకా గోళ్ళలో గుండు సూదులు గుచ్చారు.

స్పందన హెచ్చరికలకు అరవోళ్ళు స్పందించక తప్పలేదు. లేడీ డాన్ అని మారు పేరున్న వెంకటరత్నం కాళ్ళను కొందరు పట్టుకున్నారు. లేడీబాస్ అని పిలిచే నాగమణిని మరికొందరు బతిమాలుకున్నారు. అప్పులు తెచ్చారు. రుణాలకు కొంత జమవేశారు. వడ్డీలు, అసలు కలిసి ఇరవైముప్పైవేల రూపాయల దాకా సిలోన్ కాలనీ కుటుంబాలన్నీ స్పందన సంస్థకు బకాయిపడ్డాయి. రత్నం దగ్గరో, నాగమణికో మరో ఇరవై వేలదాకా అప్పు. షేరులోనో, మరోడాన్లోనో అంతో ఇంతో బకాయి. వెరశి ఓ అర లకారం అప్పుల భారం తమిళతంబిల నెత్తిన పడింది. రిక్షా బాదుగల్గి అటు స్పందన సిబ్బందో, ఇటు రత్నం మనుషులో జమవేసుకుని తమిళ తంబిలకు ఒట్టి విస్తరి, నీరేలేని గ్లాసు మిగుల్చటం సాధారణమయింది.

సుబ్రమణియన్ కి విరేచనాలు ఆరంభమయి వారం రోజులయినా తగ్గలేదు. 'తగ్గటం కష్టమే, ఒంట్లో బలమేదీ? అంటూ

ఆయన్ని చూసిన ఆర్ఎంపి డాక్టరు చప్పరించాడు.  ఒంట్లో సత్తువలేకున్నా రిక్షా తీసుకుని బజారునపడ్డాడు సుబ్రమణియన్. బజారులో గడువిచ్చాడు. వెయ్యి రూపాయలు చెల్లించి తీసుకుపోమ్మని రిక్షా లాక్కున్నాడు. అదే సమయంలో నాగమణి ఆటో దూసుకువచ్చింది. అందులోనుంచి నలుగురు పదమూడు, పద్నాలుగేళ్ళ పిల్ల రౌడీలు జేబులో మిగిలున్న ఇరవై రూపాయలూ తీసుకున్నారు. సాయంత్రంలోగా కనీసం వెయ్యి రూపాయలయినా జమ వేయకపోతే ఒంట్లో ఎముక మిగలదని హెచ్చరించి పోయారు.

సుబ్రమణియన్ కు మొదటిసారిగా బతుకంటే రోత పుట్టింది. బాధలు పడేకన్నా చావటం మేలనుకున్నాడు. తన చావుతోనయినా అధికారులు నూలు మిల్లును తెరవాలని భావించాడు. మిల్లు ముందే ఆత్మహత్య చేసుకోవాలనుకున్నాడు.

చీరాల బ్లడ్ బ్యాంకుకు వెళ్ళి రక్తం అమ్మాడు. అక్కడి నుంచి రైతుమిత్ర ఎంటర్ప్రైజెస్ లో వంద మిల్లీలీటర్ల మోనోక్రోటోఫాస్ పురుగుల మందుకొన్నాడు. దానికి రెండు దుకాణాల అవతల బార్ లో చీప్ లిక్కరు తీసుకున్నాడు. నేరుగా నూలుమిల్లు ఆవరణకు చేరుకున్నాడు. అక్కడే పురుగుల మందునీ, చీప్ లిక్కరులో కలిపాడు. భార్యాబిడ్డల్ని గుర్తుచేసుకుంటూ కళ్ళు మూసుకుని గటగట తాగేశాడు. పది నిమిషాల్లో వాలిపోయాడు. ఆ తరువాత కొద్ది సేపటికి సుబ్రమణియన్ శరీరం చల్లబడింది.

★★★

నూలు మిల్లు ఆవరణలో అరవోళ్లందరూ జమయ్యారు. 'తెరవాలి నూలు మిల్లు' అని ఒకరంటే 'తెరవాలి, తెరవాలి' అంటూ మిగతావాళ్ళందరూ అందుకుంటున్నారు.

'తిండయినా పెట్టండి... లేదా చావనివ్వండి'

'మిల్లు తలుపులు తీసిందాకా తిండి లేదు - నూలు వడికిందాకా కదిలేది లేదు' వందలాది తమిళుల గొంతుకలు అక్కడ మార్మోగుతున్నాయి.

బ్యాంకు ఉద్యోగుల సంఘ నాయకుడు శ్రీనివాసరావు వారికి సంఘభావం ప్రకటించారు. మెల్లగా ప్రజాసంఘాలు మద్దతు ప్రకటించాయి.

ప్రభుత్వ విధానాలకు వ్యతిరేకంగా అక్కడ నిరశన సాగుతోంది. నిరశనలో మణియమ్మ, ఆమె ఇద్దరు పిల్లలు విశేషన్, విభూతి కూడా భాగస్వాములయ్యారు.

నిరశన ఐదో రోజుకు చేరుకుంది. ఇంకా తెల్లవారలేదు. ఆ సమయంలో వ్యానొకటి నూలుమిల్లు ఆవరణలోకి దూసుకొచ్చింది. ఆ వాహనం ఆగేఆగక మునుపే అందులోనుంచి స్పెషల్ పోలీసులు సుడిగాలిలా శిబిరంలోకి దూసుకు పోయారు. అక్కడ హాహాకారాలు మొదలయ్యాయి. అందరినీ వ్యానులో కుక్కి స్టేషన్ కు తీసుకుపోయారు. దీంతో మహిళలు, పిల్లలు రోడ్ కి నిరాహారదీక్ష చేశారు. వారంరోజులకు ప్రభుత్వం దిగొచ్చింది. నూలు మిల్లు గేట్లు తెరుచుకున్నాయి. కాలనీవాసుల కళ్ళలో ఆనందం కనిపించింది. ○



శ్రామికవర్గ మేధావి

హరీ మెగ్డాఫ్ కు నివాళి!



(21-8-1913 1-1-2006)

యుద్ధానికి, ఫాసిజానికి వ్యతిరేకంగా పనిచేసే యూఠ్ లీగ్ లో పని చేశాడు. వివిధ పత్రికలకు సంపాదకత్వం వహించాడు. తన రాజకీయ అభిప్రాయాల వలన విద్యార్థి దశలో కాలేజీల నుండి, ఉద్యోగకాలంలో సంస్థల నుండి బహిష్కరణకు గురయ్యాడు. పోలీసులు, ప్రభుత్వం వేధింపులకు గురయ్యాడు. 1936 సంవత్సరంలో న్యూయార్క్ యూనివర్సిటీ నుండి ఆర్థిక శాస్త్రంలో పట్టా తీసుకున్నాడు. ఈ క్రమంలో 1950లో

సామ్రాజ్యవాదుల కేంద్రం అమెరికాలో జన్మించి, పెట్టుబడిదారి విధానాన్ని, ఆ దేశపు దురాక్రమణలను ఖండించి, అంతర్జాతీయంగా పలుదేశాలలో సాగుతున్న పీడితులు, తాడితుల పోరాటాలకు తన జీవితాంతం అండగా నిలిచిన మహామనిషి 'హరీమెగ్డాఫ్'! ఈతరం వాళ్ళకు ఆయన పేరు అంత సుపరిచితం కాకపోవచ్చు. ప్రపంచాన్నే ఫాసిజం గుప్పిట్లోకి తీసుకుపోయిన రెండవ ప్రపంచయుద్ధం కాలంలో లక్షలాదిమంది యువకులు, ప్రజలను యుద్ధం బలిగొంటున్న తరుణంలో, స్పానిష్ ప్రజాయుద్ధం, ఆర్థిక మాంద్యం, అల్లకల్లోలాలు ప్రపంచాన్ని కుదిపివేశాయి. ఆనాటి యువతకు ఆ వరిణామాలను అర్థం చేసుకోవడానికి మార్గదర్శకత్వం వహించిన ప్రముఖ మేధావులలో ముగ్గురు "పాల్ స్వీజీ, లియో హ్యూబర్ మన్ తర్వాత హరీమెగ్డాఫ్! ఈ ముగ్గురు రచనలు, వారి సంపాదకత్వంలో వెలువడిన, నేటికీ దిగ్విజయంగా వెలుపుడుతున్న "మంత్రిరివ్యూ" పత్రిక, మంత్రి రివ్యూ ప్రెస్ ప్రచురణలు ఈ కర్తవ్యాన్ని నెరవేర్చాయి.

1949 సంవత్సరంలో మార్క్సిస్టు దృక్పథంతో ప్రపంచ వరిణామాలను విశ్లేషించే "మంత్రిరివ్యూ" పత్రికను లియో హ్యూబర్ మన్, పాల్ స్వీజీల మిత్రబృందం ప్రారంభించింది. నాటినుండి నేటివరకు దాదాపు 57 సంవత్సరాల పాటు ఆ పత్రిక ఎన్నో నిర్బంధాలు, ఆంక్షలు, దాడులు ఎదుర్కొంటు కొనసాగు తున్నది. ఈనాడది నాలుగైదు యూరప్ భాషలలో వెలువడు తున్నది. మన దేశంలో ఖరగ్ పూర్ లోని కార్నర్ స్టోన్ పబ్లికేషన్స్ ఆ పత్రిక మనకు లభిస్తోంది.

తమ సర్వశక్తులు ధారపోసి ఒక ఉద్యమంగా 55 సంవత్సరాల జీవిత కాలం వెచ్చించి పనిచేసిన పాల్ స్వీజీ 2004 ఫిబ్రవరిలో మరణించాడు. ఆయన లేనిలోటును పూడుస్తూ 90 సంవత్సరాల వయస్సులో పడినప్పటికీ, జనవరి 1, 2006 నాడు ఆఖరి శ్వాస వదిలేవరకు హరీమెగ్డాఫ్ ఆ పత్రికను నడపడంలో తోడ్పడ్డాడు. అంతర్జాతీయ శ్రామికవర్గ దృక్పథం, సామ్రాజ్యవాద వ్యతిరేకత, మొక్కవోని దీక్ష, నిబద్ధతలకు నిలుపుటద్దమయిన "హరీమెగ్డాఫ్" జీవితం అందరికీ ఆదర్శంగా నిలుస్తుంది!

జీవిత విశేషాలు : అమెరికాకు వలస వచ్చిన రష్యన్ యూదు కుటుంబంలో ఆగస్టు 21, 1913 నాడు బ్రాంక్స్ లో హరీమెగ్డాఫ్ జన్మించాడు. ఆయన బాల్యం నాటికి ఒకవైపు యుద్ధ మేఘాలు మరోవైపు విప్లవాలు చెలరేగుతున్న దృశ్యం ప్రపంచ మంతటా వున్నది. విద్యాభ్యాసం నాటికే మార్క్సిజం పట్ల ఆకర్షితుడై

రసెల్ అండ్ రసెల్ అనే ప్రచురణ సంస్థలో చేరాడు. మార్చి 1965లో మంత్రిరివ్యూకి తన తొలి రచన ఇచ్చినప్పటికీ 1969 నాటి నుండి స్వీజీతో కలిసి పనిచేయడం ప్రారంభించాడు.

రచనలు : సామ్రాజ్యవాదం యొక్క ఆర్థిక లక్షణాలను విశ్లేషించడంలో అపార ప్రతిభ చూపించి హరీమెగ్డాఫ్ తన రచనల ద్వారా ప్రపంచ ప్రజలందరికీ చేరువయ్యాడు. 1965-1969 వరకు "మంత్రిరివ్యూ"లో సామ్రాజ్యవాదంపై రాసిన పలు వ్యాసాలను ది ఏజ్ ఆఫ్ ఇంపీరియలిజం పేరున 1969లో పుస్తకంగా వచ్చింది. "ఇంపీరియలిజం-ప్రం ది కొలోనియల్ ఏజ్ టు ది ప్రజంట్ (1977), పాల్ స్వీజీతో కలిసి "ది డైనమిక్స్ ఆఫ్ యు.ఎస్. కాపిటలిజమ్ (1977), ది ఎండ్ ఆఫ్ ప్రాస్పెరిటీ (1977), ది డీపెనింగ్ క్రెసిస్ ఆఫ్ యు.ఎస్. కాపిటలిజమ్ (1980), స్టాగ్నేషన్ అండ్ ది ఫైనాన్షియల్ ఎక్స్ ప్లోజన్ (1987), ది ఇరివర్సిబుల్ క్రెసిస్ (1988), గ్లోబలైజేషన్ టు వాట్ ఎండ్ (1993), ఇంపీరియలిజం విటోల్ కాలనీస్ (2003), మెగ్డాఫ్ తో కలిసి "డిస్సోజబుల్ వర్కర్స్ (2004), అప్రోచింగ్ సోషలిజం (2005) వంటి పలు రచనలు చేశాడు. స్వీజీతో కలిసి చిలీలో ఉపన్యాసాన్ని ఇవ్వడానికి వెళ్ళినప్పుడు బలమైన మిలటరీ శక్తి లేకపోతే కొత్త ప్రజాప్రభుత్వం మనుగడ కష్టమని హెచ్చరించారు. తర్వాత అలెండీ సి.ఐ.ఎ. చేతుల్లో హత్యకు గురయ్యారు. ప్రజా ప్రభుత్వాన్ని కూలదోయడం అందరికీ తెలిసినదే! స్వీజీ హరీమెగ్డాఫ్ ల సంయుక్త సంపాదకత్వంలో 'రివల్యూషన్ అండ్ కౌంటర్ రివల్యూషన్ ఇన్ చిలీ' అనే పుస్తకం వెలువడింది.

రెండవ ప్రపంచయుద్ధం నాటినుండి నేటి ప్రపంచీకరణ వరకు అమెరికన్ సామ్రాజ్యవాదం దుష్ట స్వభావాన్ని ఎండగడుతూ ప్రామాణిక రచనలు చేయడం, ఒక పత్రిక నడపడంలో కీలకపాత్ర వహించడం మామూలు విషయంకాదు. అదీను అమెరికా నడిగడ్డ మీద నిలబడి "మార్క్సిస్టు" దృక్పథంతో పనిచేయడమే కాక ప్రపంచ వ్యాప్త పీడిత ప్రజలందరికీ మార్గదర్శకత్వం వహించడం మాటలు కాదు. అమెరికన్ పాలకవర్గాల అణచివేత చర్యలకు ఎన్నో పత్రికలు మూతపడ్డాయి. కొన్ని పాలకులకు దాసోహమన్నాయి. అటువంటిది మొక్కవోని దృఢ దీక్షతో రాజీపడకుండా హరీమెగ్డాఫ్ తన మిత్ర బృందంతో కలిసి చేసిన కృషి చరిత్రలో చిలకాలం నిలుస్తుంది.

○ ఎ.సత్యభాస్కర్

పోలవరం ప్రాజెక్టు నిర్మాణాన్ని ఆపాలి!

పోలవరం ప్రాజెక్టు ముంపు గ్రామాల్లోని కార్మికుల జీవన పరిస్థితిని అధ్యయనం చేసేందుకు సిఐటియు ప్రతినిధి బృందం ఫిబ్రవరి 4,5,6 తేదీల్లో ఆ ప్రాంతాల పర్యటన చేసింది. రాష్ట్ర అధ్యక్షులు ఆర్.సుధాభాస్కర్, ఉపాధ్యక్షురాలు పి.రోజా, కార్యదర్శి ఎం.సాయిబాబు ఈ బృందంలో సభ్యులు. అధ్యయన బృందం పశ్చిమగోదావరి, తూర్పుగోదావరి, ఖమ్మం జిల్లాల్లోని 9 గిరిజన మండలాల్లో కార్మికులను, ప్రజలను ప్రత్యక్షంగా కలుసుకుంది. వారి ఆర్థిక, సామాజిక పరిస్థితులను పరిశీలించింది.

పోలవరం ప్రాజెక్టు నిర్మాణం చేస్తామనే రాష్ట్ర ప్రభుత్వ మొండివైఖరి వల్ల గ్రామీణ ప్రాంతాల్లోని భవన నిర్మాణ కార్మికులు గత 6 నెలలుగా ఉపాధిని కోల్పోయారు. ముంపుకు గురయ్యే గ్రామాల్లో ఇండ్ల నిర్మాణాలు, కాలనీల స్లాబులు, కార్పెంటరీ పనులు నిలిచిపోయాయి. ముంపు ప్రమాదం పొంచి ఉన్నందున క్రొత్త ఇండ్లు నిర్మించేందుకు గానీ, నిర్మాణంలో వున్న పనులను కొనసాగించేందుకుగానీ, కనీసం రిపేర్లు చేయించేందుకుగానీ ఎవ్వరూ సిద్ధపడటం లేదు. రోడ్లు, కలవర్లు నిర్మాణాలు ఆగిపోయాయి. టింబర్ డిపోలు, వెదురు నరికే కార్మికులు తీవ్ర అభద్రతగా వున్నారు. సెంటు భూమి లేకుండా కేవలం రెక్కల కష్టం మీద ఆధారపడి జీవిస్తున్న హమాలీలు, పంచాయతీ వర్కర్లు, ఆరోగ్య కార్యకర్తలు, లోడింగ్ & అన్లోడింగ్ కార్మికుల పరిస్థితి దినదిన గండంగా వుంది. ఒకవైపు పనులు కోల్పోతూ, మరోవైపు కనీసం అప్పులూ దొరకక తీవ్ర ఇక్కట్లకు గురౌతున్నారు. పునరావాస ప్యాకేజీ క్రింద ప్రత్యామ్నాయ పనులు చూపెడతానంటున్న పాలకుల, అధికారుల మాటలు మోసపూరితంగా వున్నాయి.

భద్రాచలం, బూర్గంపాడు నియోజకవర్గాల్లో ముంపుకు గురయ్యే 7 మండలాల్లో 26 అసంఘటితరంగాల్లో సుమారు 9650 మంది కార్మికులున్నారు. మొత్తం ముంపుకు గురయ్యే 2లక్షల ప్రజలలో కార్మిక కుటుంబ సభ్యులు సుమారు 25 శాతం ఉన్నారు. భవన నిర్మాణం, ఫారెస్టు, టింబర్, హమాలీ, గ్రామపంచాయతీలు, ఆటో, క్వారీ, ట్రాక్టర్ లోడింగ్, అంగన్వాడీ, సామాజిక ఆరోగ్య కార్యకర్తలు, లిఫ్ట్ ఇరిగేషన్, కాంట్రాక్టు ఎంప్లాయిస్, విద్యవాలంటీర్లు గ్రామసేవకులు, తదితర రంగాల్లో వీరు పని చేస్తున్నారు. పోలవరం ప్రాజెక్టుతో వీరి జీవనోపాధి దారుణంగా దెబ్బతింటున్నది. కనుక ప్రాజెక్టు నిర్మాణం ఆపుచేసి, కార్మికుల జీవనోపాధికి తగిన రక్షణ కల్పించాలని సిఐటియు డిమాండ్ చేస్తున్నది.

సంవత్సరంలో 4 నెలల పాటు ఫారెస్టు ఆధారంగా తునికాకు, చింతపండు, తేనే, చీపురుపుల్లలు, కుంకుళ్ళు, జీడిగింజలు తదితర అటవిఉత్పత్తులు సేకరించి జి.సి.సి.ల ద్వారా ఆదాయం పొందే వీరి పరిస్థితి అగమ్యగోచరంగా మారుతున్నది. అడవిలో దొరికే దుంపలు, ఆకులు, జిలుగునార, తదితర వాటిని ఆహారంగా



పోలవరం ముంపు బాధితులతో మాట్లాడుతున్న సిఐటియు బృందం

వినియోగిస్తున్నారు. పోలవరం ముంపు వల్ల ప్రభుత్వం వీరిని అడవికి దూరంగా విసిరివేయడం వల్ల వీరి జీవితాలు అస్తవ్యస్తంగా మారనున్నాయి.

ముంపుకు గురయ్యే ప్రజానీకానికి భూమికి భూమి, ఇల్లుకు ఇల్లు, ఉపాధికి ప్రత్యామ్నాయ ఉపాధి, చెట్టుకు చెట్టు ఇస్తామని రాష్ట్ర ప్రభుత్వం బూటకపు వాగ్దానాలు చేస్తున్నది. ముంపుకు ముందే ఉపాధిని కోల్పోయిన కార్మికుల గూర్చి ప్రభుత్వం ఏమాత్రం పట్టించుకోలేదు. దశాబ్దాలుగా గిరిజనులు సాగు చేసుకుంటున్న పోడుభూములు వేలాది ఎకరాలు ముంపుకు గురికాబోతున్నవి. గత అనేక ఏళ్ళుగా వాటికి పట్టాలివ్వాలని ఉద్యమించినా ప్రభుత్వం పట్టించుకోలేదు. నేడు అవి ప్రభుత్వ రికార్డుల్లోకి ఎక్కలేదు. పోలవరం నిర్మాణం జరిగితే ప్రభుత్వం ఈ భూములకు ఎలాంటి నష్టపరిహారం ఇవ్వదు. ఉన్న భూములు కోల్పోయి, ప్రత్యామ్నాయ భూములు రాక, నష్టపరిహారం ఇవ్వక ప్రజలంతా రెక్కలు విరిగిన పక్షులవుతారని సిఐటియు అభిప్రాయపడుతున్నది.

ఈ ఏజెన్సీ ప్రాంతం రాజ్యాంగంలో 5వ షెడ్యూల్ పరిధిలో వున్నది. ఈ ప్రాంతంలో ప్రాజెక్టుల నిర్మాణానికి రాష్ట్రపతి ఆమోదం పొందాలి. ఆ పని చేయకుండానే ప్రాజెక్టు నిర్మాణం ఆరంభించి, ఈ ప్రాంత ప్రజలను ముంపుకు గురిచేయటం రాజ్యాంగ విరుద్ధం.

పోలవరం డ్యామ్ నిర్మాణం వల్ల ఏజెన్సీలోని ముంపుకు గురౌతున్న 276 గ్రామాల ప్రజల ఆర్థిక, సామాజిక, సాంస్కృతిక జీవితాలను విచ్ఛిన్నం చేస్తున్నది. ఈ ప్రాజెక్టు నిర్మాణాన్ని తక్షణం ఆపుచేయాలని రాష్ట్ర ప్రభుత్వాన్ని సిఐటియు రాష్ట్ర కమిటీ డిమాండ్ చేస్తున్నది.

డిమాండ్స్ : 1. ఏజెన్సీ ప్రాంత ప్రజల సామాజిక, ఆర్థిక వ్యవస్థలను విచ్ఛిన్నం చేస్తున్న పోలవరం ప్రాజెక్టు నిర్మాణాన్ని తక్షణం ఆపు చేయాలి. 2. ముంపుకు గురయ్యే గ్రామాల్లో కార్మికులు ఇప్పటికే కోల్పోయిన జీవనోపాధిని పునరుద్ధరించాలి. ప్రభుత్వ శాఖల ఆధ్వర్యంలో రోడ్లు, కలవర్లు, కాలనీలు, లిఫ్టుల నిర్మాణం చేపట్టాలి. 3. ప్రభుత్వ బ్యాంకుల ద్వారా రైతాంగానికి రుణసదుపాయాన్ని కొనసాగించాలి. 4. గోదావరిపై ప్రాధాన్యతా క్రమంలో ప్రాజెక్టుల నిర్మాణం చేపట్టాలి. 5. ఈ ప్రాజెక్టుపై ఇంజనీరింగ్ నిపుణులు, కొన్ని రాజకీయపార్టీలు చెబుతున్న ప్రత్యామ్నాయ మార్గాలను ప్రభుత్వం పరిశీలించాలి. 6. రాజ్యాంగంలోని 5వ షెడ్యూల్లో వున్న ప్రాంతాల్ని రాష్ట్రపతి ఆమోదం లేకుండా ముంపుకు గురిచేయడం చట్టవిరుద్ధం. వెంటనే ప్రభుత్వం తన నిర్ణయాలను వెనక్కి తీసుకోవాలి. ○

గూగోప్లెక్స్!



హోయ్ పిల్లలూ...

అంకెలంటే చాలామంది పిల్లలు భయపడతారు. కానీ వాటి గురించి తెలుసుకుంటే మీరూ భయపెట్టవచ్చు! కావాలంటే ఇది చదివి చూడండి...

మీకు తెలిసిన పెద్ద సంఖ్య ఏదో చెప్పగలరా? వందకోట్లు... వేయికోట్లు... లక్షకోట్లు... ఇలా ఎంత పెద్ద సంఖ్య చెప్పినా దాని పక్కన ఓ సున్నా పడేస్తే, అదీంకా పెద్దదవుతుంది కదా! అయితే ఇలా ఎంత పెద్ద సంఖ్యనైనా

ఊహించగలం కానీ, రాయడం అంత సులభంకాదు. అలా ఎందుకు, తెలుసుకోవాలనుకుంటే మనం కొన్ని రాకాసి సంఖ్యలను గురించి ముందుగా తెలుసుకోవాలి.

ఈ మధ్యనే కంప్యూటర్ల సహాయంతో అతి పెద్ద 'ప్రధాన సంఖ్య'ను కనుక్కున్నారు. ఇందులో మొత్తం ఎన్ని అంకెలుంటాయో తెలుసా? 78,16,230 అంకెలు. దీనిని మీరు సెకనుకు 10 అంకెల చొప్పున నిర్విరామంగా రాస్తూ పోతే, పూర్తి కావడానికి ఏకంగా తొమ్మిది రోజులు పడుతుంది!

మీకు ప్రధాన సంఖ్య అంటే తెలుసుగా? ఉదాహరణకు మీరు 13ని శేషం లేకుండా భాగించాలంటే ఏం చేస్తారు?

దానిని 13తోనో, ఒకటి తోనో భాగించాలి కదా. ఇలా కేవలం 1తోనో, లేదా అదే సంఖ్యతోనో మాత్రమే నిశ్శేషంగా భాగించబడే సంఖ్యనే ప్రధాన సంఖ్య అంటారు. ఇప్పుడు కొత్తగా కనుక్కున్న సంఖ్య అటువంటిదే.

జర్మనీకి చెందిన మార్టిన్ నోవాక్ అనే నేత్రవైద్యుడు దీన్ని కనిపెట్టాడు. ఈ కొత్త సంఖ్య పూర్తి రూపం తెలుసుకోవాలని ఉందా? అయితే, 2ను 2పెట్టి 2,59,64,961 సార్లు గుణిస్తూ పోవాలి. అంటే $2 \times 2 \times 2 \times 2 \times 2 \times 2 \times 2 \times 2 \times 2 \times \dots$ ఇలాగన్నమాట. అలా గుణించే శాక అందులోంచి ఒకటి తీసేయండి. అప్పుడు మిగిలిందే సరికొత్త పెద్ద ప్రధాన సంఖ్య.

ఎడ్వర్డ్ కేస్నర్ అనే గణిత శాస్త్రవేత 1938లో ఒక పెద్ద సంఖ్యను ఊహించాడు. అది పది టుది పవర్ ఆఫ్ వంద. అంటే పదిని పది పెట్టి వందసార్లు గుణించాలన్నమాట. అప్పుడు ఒకటి పక్కన వంద సున్నాలు వస్తాయి. అప్పట్లో అందరూ దాన్నే అబ్బో... అని విచిత్రంగా చెప్పుకున్నారు. నిజానికి పెద్దదే కానీ పైన మనం చెప్పుకున్న ప్రధాన సంఖ్యకన్నా పెద్దది కాదన్నమాట. దాన్ని ఇలా రాస్తే సరిపోతుంది. 10,000, 000, 000, 000, 000, 000, 000, 000,000,000,000,000, 000, 000, 000, 000, 000, 000,000,000,000,000,000, 000, 000, 000, 000, 000, 000,000,000,000,000,000,000, 000, 000, 000, 000, 000, 000,000,000,000,000,000,000.

ఆ ఏముంది... రాసేయగలం కదా! అనుకోకండి. దాన్ని నిలువేంటో తెలుసుకుంటే ఇది ఎంత పెద్దదో తెలుస్తుంది.

ఈ విశ్వం అనేక కణాలతో నిర్మితమైందని తెలుసుకదా?

మరైతే ఆ ప్రాథమిక కణాలెన్ని? అవి పది టుది పవర్ ఆఫ్ 80 అని ఒక అంచనా. అంటే వాటి సంఖ్య కన్నా గూగోల్ పది టుది పవర్ ఆఫ్ 100 పెద్దదే కదా! అయితే అప్పుడే అబ్బాఅనేయకండి. ఎందుకంటే, కణాల కన్నా చిన్నవి న్యూట్రాన్లు కదా. ఇప్పుడు మనమేం చేద్దామంటే, ఈ మొత్తం విశ్వాన్ని ఎక్కడా ఖాళీ అనేదే లేకుండా మొత్తం న్యూట్రాన్లతో నింపేద్దాం.

నింపేశారా? మరిప్పుడు వాటి సంఖ్య ఎంత ఉంటుందో ఊహించగలరా? అది పది టుది పవర్ ఆఫ్ 128 అని ఒక అంచనా. అంటే మన గూగోల్ దాని ముందు చిన్నదే కదా. అంటే ఇంత వరకూ మనం అబ్బో అనుకున్న సంఖ్య కాస్తా, ఇప్పుడు చిన్నదైపోయిందన్నమాటే.

మరైతే ఇంతవరకు మనిషి ఊహించలేనంత పెద్ద సంఖ్య ఏమైనా ఉందా? గూగోప్లెక్స్! ఇది పది టుది పవర్ ఆఫ్ పది టుది పవర్ ఆఫ్ వంద.

వి'చిత్రం'



పిల్లలూ! ఇక్కడ గుర్రం మీద గుర్రం ఉంది. అంతేకాదు గుర్రం లోపల గుర్రం ఉంది. మొత్తం ఎన్ని ఉన్నాయి?

బిఎస్ఎన్ఎల్ సమ్మె వాయిదా ఎందుకు?

కేంద్ర ప్రభుత్వం, భారత టెలికం క్రమబద్ధీకరణ అధారిటీ బిఎస్ఎన్ఎల్ను ధ్వంసం చేసి, ప్రైవేటు టెలికం రంగాన్ని బలోపేతం చేసే నిర్ణయాలను ఒక దాని వెంట మరొకటి చేస్తున్నారు. ప్రైవేటు టెలికం కంపెనీలకు వివిధ రాయితీలు కల్పిస్తున్నారు. బిఎస్ఎన్ఎల్ కు నిరాకరిస్తున్నారు. ప్రభుత్వ ఖజానాకు రూ.55000 కోట్లు వరకూ లాభించే “లైసెన్సు ఫీ విధానాన్ని” మార్పు చేసినందున రూ.5000 కోట్లు మాత్రమే ఖజానాకు వచ్చింది. ప్రైవేటు కంపెనీలకు “మెట్రో సర్వీసుల” అవకాశం కల్పించిన ప్రభుత్వమే ప్రభుత్వరంగ టెలికంలకు మాత్రం 5 సంవత్సరాలు నిరాకరించింది.

టెలికం విధానాన్ని ప్రభుత్వం సిద్ధపరుస్తున్నది. ఈ పాలసీలో జెట్ సోర్సింగ్, రోజువారీ పనులను కూడా కాంట్రాక్టుకి అప్పగించడం, ఆక్సిస్ డెఫిసిట్ ఛార్జి రద్దు, బిఎస్ఎన్ఎల్ మరియు ఎమ్టిఎన్ఎల్ కాపర్ కేబుల్స్ ప్రైవేటు కంపెనీల వినియోగానికి అవకాశం కల్పించడం, బిఎస్ఎన్ఎల్ సాంకేతిక సామర్థ్యాన్ని ప్రైవేటు కంపెనీలతో పంచుకోవడం అనేవి కొన్ని అంశాలు మాత్రమే. కీలక భాగస్వామ్యం కలిగిన మూడున్నరలక్షల ఉద్యోగుల తో సంప్రదించని ప్రభుత్వం ప్రైవేటు కంపెనీలకు పెద్ద పీట వేసి, వారి సలహాలు కోరుతున్నారు.

ప్రభుత్వరంగ టెలికం విస్తరణకు, అభివృద్ధికి అవసరమైన స్వయం ప్రతిపత్తి అధికారాలను కల్పించకుండా ప్రభుత్వమే కుంటిసాకులు చూపింది. బిఎస్ఎన్ఎల్ వినియోగదారుల సంబర్ధతో అనునందానం పొందిన ప్రైవేటు కంపెనీలు చెల్లించవలసిన చార్జీలలో ప్రభుత్వమే విపరీతమైన రాయితీ

జాతీయ టెలికం విధాన రూపకల్పనలో యూనియన్తో సంప్రదింపులకు హామీ లభించింది. ఈ ఘన విజయానికి ఉద్యోగుల సన్నద్ధత, కార్మిక సంఘాల ఐక్యత ప్రధాన కారణాలు. గుర్తింపు పొందిన సంఘంగా ఐక్యవేదిక నిర్మాణానికి కృషి చేసి ఫలితం సాధించాము.

బిఎస్ఎన్ఎల్కు స్వయం ప్రతిపత్తి, నవరత్న హోదా కల్పించాలని, విదేశీ ప్రత్యక్ష పెట్టుబడి ప్రవేశాన్ని, పెట్టుబడుల ఉపసంహరణ నిలిపివేయాలని డిమాండు చేస్తూ దేశవ్యాప్తంగా ఆందోళనా కార్యక్రమాలు నిర్వహించబడ్డాయి. ప్రభుత్వరంగ టెలికం భవిష్యత్తు, ఉద్యోగుల భవిష్యత్తు

కాపాడుకునేందుకు అన్ని కార్మిక సంఘాలు ఐక్యమైనాయి. అధికారుల సంఘాలతోసహా మొత్తం సంఘాలన్నీ కలిసివున్న ఐక్యవేదిక సమ్మెకు పిలుపునిచ్చింది. డిసెంబరు 8వ తేదీన దేశవ్యాప్తంగా ప్రదర్శనలు చేశారు. డిసెంబరు 21వ తేదీన పెద్దయెత్తున ధర్నాలు నిర్వహించి సమ్మె నోటీసు ఇచ్చారు. జనవరి 5 సమ్మె దినం. కాగా జనవరి 4 రాత్రి 7.30 గంటలకు, మరికొద్ది గంటల్లో సమ్మె ప్రారంభం కానుండగా కేంద్ర టెలికమ్యూనికేషన్ కార్యదర్శి కార్మిక సంఘాలను చర్చలకు ఆహ్వానించారు. సుదీర్ఘ చర్చల అనంతరం కేంద్ర ప్రభుత్వ కార్యదర్శి కొన్ని స్పష్టమైన హామీలనిచ్చారు. వివిధ కార్మిక సంఘాల పరస్పర చర్చల అనంతరం సమ్మె వాయిదా పడింది.

లభించిన హామీలు చాలా ముఖ్యమైనవి. పెట్టుబడుల ఉపసంహరణ ప్రతిపాదన లేదని హామీ లభించడం ఇదే ప్రథమం. నవరత్న హోదా కల్పిస్తామని హామీ లభించింది. ప్రభుత్వరంగ టెలికం కాపరు కేబుల్స్లో ఎవరికీ ప్రవేశం ఇవ్వబోమని హామీ ఇచ్చారు. జాతీయ టెలికం విధాన రూపకల్పనలో యూనియన్తో సంప్రదింపులకు హామీ లభించింది. ఈ ఘన విజయానికి ఉద్యోగుల సన్నద్ధత, కార్మిక సంఘాల ఐక్యత ప్రధాన కారణాలు. గుర్తింపు పొందిన సంఘంగా ఐక్యవేదిక నిర్మాణానికి కృషి చేసి ఫలితం సాధించాము. ప్రభుత్వ కార్మిక వ్యతిరేక విధానాలను ఎండగట్టి మరిన్ని పోరాటాలకు సంసిద్ధులం కావాలి. సాధించిన ఐక్యత మరింత బలపడే దిశగా మన కృషి ఉండాలి.

లిచ్చింది. చార్జీలను మొత్తంగా రద్దు చేయాలని సిఫార్సు చేసింది. బిఎస్ఎన్ఎల్ నిర్వహించే గ్రామీణ సేవలకై ప్రభుత్వం “విశ్వవ్యాపిత సేవల నైతిక బాధ్యతా నిధి” నుండి చెల్లింపు చాలా జాప్యం చేసింది. ప్రైవేటు కంపెనీలు ఒప్పందం మేరకు గ్రామీణ ప్రాంతాలలో సేవలందించకపోయినా ప్రభుత్వం జరిమానా వసూలు చేయకుండా వదిలేసింది. “రిలయన్స్ ఇన్ఫోకం” అంతర్జాతీయ కాల్స్ను జాతీయ కాల్స్గా చూపి ప్రభుత్వానికి వేలకోట్ల రూపాయల దగా చేసినా లైసెన్సు రద్దు చేయకుండా కొద్దిపాటి జరిమానా వేసి సరిపెట్టారు.

ప్రభుత్వాధీనంలోని టెలికంరంగాన్ని మూడు ముక్కలుగా చేసి విదేశీ సంచార్ నిగమ్, మహానగర్ టెలిఫోన్ నిగం, భారత్ సంచార్ నిగమ్లుగా విడగొట్టి విదేశీ సంచార్ నిగమ్ను టాటాలకు అప్పనంగా కట్టబెట్టారు. మహానగర్ టెలిఫోన్ నిగమ్ 46శాతం వాటాలను బజారుపాలు చేసింది చాలక మరో 5శాతం వాటాలను తెగనమ్మి ప్రైవేటుపరం చేయచూస్తున్నారు. భారత సంచారనిగమ్ ప్రస్తుతానికి పూర్తిగా ప్రభుత్వాధీనంలోనే వుంది. వార్తా పత్రికల సమాచారం మేరకు “కేంద్ర ఆర్థిక వ్యవహారాల కమిటీ” బిఎస్ఎన్ఎల్తో సహా (నవరత్నాలకు మినహా) ప్రభుత్వరంగ సంస్థలన్నింటా పెట్టుబడుల ఉపసంహరణకు అనుమతించింది.

ప్రభుత్వం విదేశీ ప్రత్యక్ష పెట్టుబడులు 74శాతం వరకు పెంచి బహుళజాతి కార్పొరేషన్లకు టెలికం రంగాన్ని కట్టబెట్ట చూస్తున్నది. సంపన్న దేశాలలో కూడా దేశభద్రత దృష్ట్యా 35శాతం నుండి 45శాతం మేరకే అనుమతిస్తున్నాయి.

ప్రభుత్వరంగ టెలికం వినాశానికి, ప్రైవేటు రంగ టెలికం కంపెనీలకు అప్పనంగా వరాలు కురిపించే విధంగా సరికొత్త

- వి.ఎ.ఎన్.నంబూద్రి ప్రధాన కార్యదర్శి, బిఎస్ఎన్ఎల్ ఎంప్లాయిస్ యూనియన్

సరికొత్త భవిష్యత్ వైపు అర్జెంటీనా కార్మికవర్గం

(మేరీత్రిగోనా రచించిన వ్యాసం మార్క్సిస్టు పత్రికలో ప్రచురితమయింది. కార్మికలోకం పాఠకుల కోసం సంక్షిప్తంగా..)

అర్జెంటీనాలో 2001 డిసెంబరు తరువాత ప్రజాపోరాటం నూతన దశలోకి ప్రవేశించింది. ప్రజా బహుళ్య పోరాట రూపాలు మార్పు చెందాయి.

సరికొత్త 'నిర్మాణ' రీతులు

అర్జెంటీనాలో పెట్టుబడిదారీ విధానం ప్రపంచీకరణ కార్మికవర్గాన్ని దశాబ్దాల పాటు నిర్వీర్యం చేసింది. గత కొన్నేళ్లుగా దేశవ్యాప్తంగా వేలాది పరిశ్రమలు మూతపడ్డాయి. లక్షలాది కార్మికులు ఉపాధి కోల్పోయారు. ఉద్యోగానికి వచ్చినవాడికి పని ఎప్పుడు పూర్తవుతుందో, యజమానులు ఎన్ని గంటలకు వొదిలి పెడతారో తెలీని పరిస్థితి ఏర్పడింది. భద్రత, రక్షణ సౌకర్యాలు పూర్తిగా లోపించాయి. కనీసవేతనాల ఊసేలేదు. ఈ దౌర్భాగ్య పరిస్థితులను ఎదిరించడానికి, ప్రతిఘటించడానికి శ్రామికులు సమాయత్తం అయ్యారు. పని ప్రదేశాల్లో పోరాటాలు పునః ప్రారంభమై అర్జెంటీనాను జవజీవాలతో నింపేస్తున్న క్షణాలివి. కార్మికవర్గం ఇన్నాళ్ళూ పోగొట్టుకున్న సమ్మెహక్కు పని నిలుపుదల హక్కు ఫ్యాక్టరీలను స్వాధీనం చేసుకునే పోరాట రూపాలన్నింటినీ మరలా చేజిక్కించుకుంది. ప్రత్యేకించి సబ్ వేలు, ప్రభుత్వ ఆసుపత్రులు, ఖాయిలా పరిశ్రమలలో జరిగిన పోరాటాలు కార్మికవర్గానికి నూతన తార్కికదృష్టిని, నూతన విజయాలను సాధించిపెట్టాయి.

'సబ్ వే' కార్మికుల మెరుపు సమ్మెలు

దేశ రాజధాని 'బ్యూనస్ ఏయిర్స్' సబ్ వేలలో పనిచేసే కార్మికుల సంఘం పేరు యు.టి.ఎ. ఈ సంఘం నాయకత్వం అనుసరిస్తున్న నిరంకుశ ధోరణులకూ, యాజమాన్య అనుకూల విధానాలకూ వ్యతిరేకంగా అంతర్గత పోరాటం చిన్నగా మొగ్గతొడిగింది. 1994లో నాటి అధ్యక్షుడు కార్లోస్ మెనెమ్ ప్రభుత్వం రాజధాని బ్యూనస్ ఎయిర్స్ లోని సబ్ వేలను 'మెట్రోవియాస్' అనే బహుళజాతి కంపెనీకి భారీ రాయితీలతో కట్టబెట్టింది.

ప్రైవేటీకరణ తరువాత సబ్ వేలలోని 4600మంది కార్మికుల సంఖ్యను 1500కి కుదించింది. ప్రైవేటీకరణకు ముందునుండి ఉన్న 700మంది కార్మికుల జీతాల్లో కంపెనీ కోత పెట్టింది. గతంలో 6గంటలు, 7 గంటలు ఉన్న పనిదినాన్ని 8గంటలకు పెంచింది. దాదాపు ఈ దశాబ్దకాలంలో 'హైర్ అండ్ ఫైర్' జమానా నడిచింది.

సబ్ వే కార్మికులు తమ సంఘాన్ని ప్రజాస్వామ్యయుతంగా పని చేయించడానికి అనేక పద్ధతులు ఎంచుకున్నారు. ప్రత్యక్ష ప్రజాస్వామ్యానికి విలువనిచ్చారు. సంఘాన్ని కార్మికుల అసెంబ్లీలా నిర్వహించి ఓటింగ్ ద్వారా చేసిన నిర్ణయాల అమలు కోసం ప్రత్యేక కమిషన్లు, ప్రతినిధి బృందాలను ఏర్పాటు చేసి సమన్వయంతో పనిచేసేలా చూశారు.

ఈ విధంగా పరిపుష్టం అయిన సంఘం - పదేళ్లపాటు సబ్ వే కార్మికులను నిలుపు దోపిడీ చేసిన ప్రైవేటు కంపెనీల మీద ఎదురుదెబ్బ తీసింది. విజయం సాధించింది. ఈ ప్రైవేటు

కంపెనీలలో జీతాలు నామమాత్రంగా ఉండేవి. శ్రమపట్ల, శ్రామికుల పట్ల తిరస్కార భావాన్ని, ఆధిపత్యాన్ని చలాయించేవి. దేశంలో ఉన్న అతిపెద్ద కార్మికసంఘాల ఫెడరేషన్లు మూడూ (సి.జి.టి., సి.టి.ఎ., ఎ.టి.ఇ.) ప్రైవేటీకరణకు, తద్వారా కార్మిక ప్రమాణాలు దిగజారిపోవడానికి ఊతం ఇచ్చేలా వ్యవహరించాయి.

అయినా సబ్ వే కార్మికులు రవాణారంగ జాతీయ కార్మిక సంఘమైన యు.టి.ఎ.లో సభ్యులుగా ఉంటూనే స్వతంత్రంగా పని చెయ్యసాగారు. ముందు ఉద్యోగాల తొలగింపు సమస్యమీద కేంద్రీకరించి ఆత్మరక్షణ (డిఫెన్సివ్) ఎత్తుగడలు అవలంబించారు. క్రమంగా బలం పుంజుకొన్నాక ఎదురుదాడికి దిగి 6గంటల పనిదినాన్ని తిరిగి సాధించుకున్నారు. ఆటోమేటిక్ టికెట్ మిషన్లను ధ్వంసం చేశారు. జీతాలు పెంచాలనే డిమాండు సాధించుకున్నారు. ఈ విజయాలు సాధించడానికి 2004లో సబ్ వే కార్మికులు అనేకమార్లు మెరుపు సమ్మెలు చేశారు.

6 గంటల పనిదినం అనే డిమాండు మీద జాతీయస్థాయి లో ఉద్యమాన్ని నిర్మించారు. 'తక్కువ పనిగంటలు సాధించడం, ఎక్కువమందికి ఉపాధి అవకాశాలు కల్పించడం' ఇదే పెట్టుబడిదారీ వ్యతిరేక తర్కం. మరింత మందిని పన్నోకి తీసుకోవాలనే డిమాండు చేశారు. మెరుపు సమ్మె పోరాటాల ద్వారా ఈసారి సబ్ వే కార్మికులు జీతాల్లో 44 శాతంపెంపుదల సాధించుకున్నారు.

★★★

అర్జెంటీనాలో నేడు 180 ఖాయిలా పరిశ్రమలను పునరుద్ధరించారు. ఖాయిలా పద్ధ పరిశ్రమలను కార్మికులు స్వాధీనం చేసుకొని తమ స్వీయ యాజమాన్యపద్ధతులలో వాటిని పునరుద్ధరించారు. ఉత్పత్తిని పునఃప్రారంభించారు. కర్మాగారాలనూ, కంపెనీలనూ నడిపించే బాధ్యత కార్మికులే స్వయంగా తమ నెత్తికివెత్తుకున్నారంటే అదేదో సైద్ధాంతిక ప్రాతిపదికన చేసిన నిర్ణయం కాదు. కేవలం తప్పని పరిస్థితుల్లో కార్మికులు తమ ఉపాధినీ, కుటుంబాలనూ రక్షించుకోవడం కోసం అలాంటి నిర్ణయాలు తీసుకున్నారు. కార్మికుల స్వీయ యాజమాన్య నిర్వహణ వల్ల అనేక కంపెనీలు లాభాల బాట పట్టగానే (కరెన్సీ విలువ తగ్గింపు కూడా దీనికి తోడ్పడడంతో) పాత యజమానులు మా ఫ్యాక్టరీలను మాకు అప్పచెప్పండి అని డిమాండ్ చెయ్యసాగారు. కార్మికులు సంఘటితమై వారి ప్రయత్నాలను త్రిప్పికొట్టారు.

కార్మిక యాజమాన్యం

యాజమాన్య దొరలతో పనిలేకుండా కార్మికులే స్వయంగా ఉత్పత్తినీ, పని ప్రదేశాన్నీ అద్భుతంగా నిర్వహించగలరనడానికి గొప్ప ఉదాహరణలు నెలకొల్పారు. 'మార్కెట్' అనేక పరిమితులు సృష్టించినప్పటికీ 'సంఘీభావం' ద్వారా వీటిని అధిగమించే కృషిచేశారు. అనేక ఫ్యాక్టరీలు తమ ఉత్పత్తులు పెట్టుబడిదారుల పాలుకావడం కంటే ప్రజలకు చెందడమే సరైనదని నిర్ణయించుకున్నాయి. ఉదాహరణకు జనోన్ పింగాణి పరిశ్రమ ఫ్యాక్టరీ గేటు

దగ్గరే మేలైన ప్రమాణాలతో కూడిన సరుకును ప్రజలకు సరసమైన ధరలకే అందుబాటులో ఉంచారు. లాభాలకోసం, ప్రజలకోసం ఉత్పత్తి అన్నదే వీళ్ల తాత్విక దృక్పథం. తద్వారా సమాజంలో ఇతరత్రా సెక్సన్ల సంఘీభావాన్ని ప్రోది చేసుకోవడం వారి లక్ష్యం.

పెట్టుబడిదారీ విధానంలో స్వయం నిర్ణయాధికారానికి గల అవకాశాలను అర్జెంటీనా కార్మికవర్గం ఆచరణాత్మకంగా చూపించింది. ప్రత్యామ్నాయ మార్కెట్లను ఎలా కల్పించుకోవచ్చో రుజువు చేసింది. ప్రస్తుతం పునరుద్ధరించబడిన ఈ ఖాయిలా వరిశ్రమల నిర్మాణాల్ని, నిర్వహణా సామర్థ్యాల్ని, అంతర్గత వాణిజ్యాల్ని బలోపేతం చేసేదిగా కృషి కొనసాగిస్తున్నది.

ఈ పరిణామాలన్నీ పని సంస్కృతిలో విప్లవాత్మక మార్పులు గా భావించనక్కర్లేదు. అనివార్యంగా, నూతన సామాజిక సంబంధాల ద్వారా సమాజాన్ని సరికొత్త దిశగా నడిపేందుకు బీజాలు పడుతున్నాయని మాత్రం అర్థం చేసుకోవాలి. సంఘీభావం, ప్రతిఫలాపేక్షలేని సహకారం, ప్రజాస్వామ్యం, ప్రత్యక్ష కార్యాచరణ, కార్మికుల స్వీయ యాజమాన్యం, పాత ప్రపంచక్రమాన్ని ప్రశ్నించడం ... వంటి ఎత్తుగడలు, కార్యాచరణలు అర్జెంటీనా పౌరసమాజం సరికొత్త భవిష్యత్తుకేసి పయనించడానికి దోహదం చేస్తున్నాయనేది సత్యం, నిత్యం.

ప్రేరకల పెండింగ్ వేతనాలకై ధర్నా

జిల్లా సాక్షరత సమితి ఆధ్వర్యంలో నిర్వహిస్తున్న నిరంతర విద్యాకేంద్రాల ప్రేరకల వేతనాల బకాయి చెల్లించాలని జిల్లా ప్రధాన కార్యదర్శి ఎం.చుక్కయ్య ధర్నా కార్యక్రమాన్ని ప్రారంభించారు. జిల్లా కన్వీనర్ జాకబ్, సిఐటియు జిల్లా కోశాధికారి రావుల నర్సింహ్ మాట్లాడారు. కార్యక్రమంలో ప్రేరకల జిల్లా సంఘం కో-కన్వీనర్ ప్రభుదయానంద్, పి.నర్సయ్య, వై.హన్మంతరావు, శేఖర్కుమార్, మాజీ అధ్యక్షులు మహేందర్ రెడ్డి పాల్గొన్నారు.

డిమాండ్స్: 1. 58నెలల ప్రేరకల గౌరవవేతన బకాయిలు చెల్లించాలి. 2. ఎఫ్.డి.లు తిరిగి ఇప్పించాలి. 3. అక్షర భారతి పేరుతో జిల్లాకు వచ్చిన నిధులను దుర్వినియోగపరిచారు. దుర్వినియోగపరిచిన జిల్లా అధికారులపై జిల్లా న్యాయమూర్తి ద్వారా విచారించేందుకు కమిషన్ వేయాలి. విచారించి చర్యలు గైకొనాలి. 4. ఉషామార్త ప్రేరకలపై అనుసరిస్తున్న బెదిరింపు చర్యలను మానుకోవాలి. వారికేమీ జరిగినా వారే పూర్తి బాధ్యత వహించాలి. 5. ప్రేరకలకు వేతనాలు ఇవ్వకుండా ముందే సంతకాలు (అడ్వాన్స్) తీసుకోవటం ఉపసంహరించుకోవాలి.

వార్తాపత్రికల రిజిస్ట్రేషన్ (రూలు 8వ ఫారం IV ప్రకారం) కార్మికలోకం పత్రిక ప్రచురణ వివరాలు

| | | |
|---------------------|---|---|
| ప్రచురణ స్థలం | : | హైదరాబాద్ |
| పత్రిక ప్రచురణ కాలం | : | మాసపత్రిక |
| ముద్రావకుని పేరు | : | ఎం.ఎ.గఫూర్ |
| జాతీయత | : | భారతీయుడు |
| చిరునామా | : | 1-1-60/4, ఎన్.వి. భాస్కరరావు స్మారక కేంద్రం, ముషీరాబాద్, హైదరాబాద్ - 20 |
| ప్రచురణకర్త పేరు | : | ఎం.ఎ.గఫూర్ |
| జాతీయత | : | భారతీయుడు |
| చిరునామా | : | 1-1-60/4, ఎన్.వి. భాస్కరరావు స్మారక కేంద్రం, ముషీరాబాద్, హైదరాబాద్ - 20 |
| సంపాదకుని పేరు | : | వై.సిద్ధయ్య |
| యాజమాన్య వివరాలు | : | పత్రిక అస్తులన్నీ సి.ఐ.టి.యు. ఆంధ్రప్రదేశ్ కమిటీకి చెందినవి. |

ఎం.ఎ.గఫూర్ అను నేను పైన ప్రకటించిన వివరములన్నీ యదార్థమని పేర్కొనుచున్నాను.

ఎం.ఎ.గఫూర్

ప్రచురణకర్త

తాజా కాజా

భారతదేశ ఆర్థికాభివృద్ధికి ప్రపంచీకరణ, సంస్కరణ విధానాలే మార్గమని పాలకులు చెబుతున్నారు. సంస్కరణల అమలు ఎంత త్వరితంగా చేస్తే అంత మేలంటున్నారు పరిశ్రమాధిపతుల సంఘాలు (సి.ఐ.ఐ. ఫిక్సీ). సంపన్న దేశాలకు లాభం, వర్తమాన దేశాలకు నష్టం అనుభవంలోకి వచ్చింది. వర్తమాన దేశాల్లో ఆర్థిక అసమానతలు తీవ్రంగా వున్నాయి. ఇదంతా పట్టించుకోని మన పాలకులు తాజాగా ఓ కాజా తిన్నారు.

ప్రపంచ వాణిజ్య సంస్థ (డబ్ల్యుటిఓ) ఒప్పందాలు భేషుగ్గా జరిగాయని చెప్పారు వాణిజ్యమంత్రి కమలనాథ్. ఆహ్వానించాయి పరిశ్రమాధిపతుల సంఘాలు. ఇంకా ఒకనెల తిరగకముందే వచ్చిన అనుభవం ఇది.

లక్ష్మీ ఎన్.మిట్టల్ కు చెందిన “మిట్టల్ స్టీల్ కంపెనీ” ప్రపంచంలోనే అతిపెద్ద స్టీల్ ఉత్పత్తిదారు. ప్రపంచంలో రెండవ స్థానంలో వున్న (యూరోపు) అర్సెలార్ కంపెనీని స్వాధీనం చేసుకొనే ప్రతిపాదన చేశారు మిట్టల్. సంపన్న దేశాల పరిశ్రమాధిపతులు మిట్టల్ కంపెనీ విధానాలు, విలువలు తమకు సరిపడవని తిరస్కరించారు. ఫ్రాన్స్ ఆర్థికమంత్రి 28,000 మందికి ఉద్యోగాలు పోతాయని, బెల్జియం ఆర్థికమంత్రి 15,400 మంది ఉద్యోగుల రక్షణ తమకి ప్రధానం అన్నారు.

మన వాణిజ్యమంత్రి కమలనాథ్ “సంపన్న దేశాలు వాణిజ్య సంబంధాల్లో సమానత్వం పాటించాలని”, ప్రపంచ వాణిజ్య సంస్థ ఒప్పందాలను గౌరవించాలని ఇప్పుడు అంగలారుస్తున్నారు. సంపన్న దేశాల ప్రపంచీకరణ సూత్రం పాలకులకు గుణపాఠం కావాలి.

ఎయిర్పోర్ట్ అథారిటీ ఉద్యోగుల పోరాటం

యుపిఎ ప్రభుత్వం వామపక్షాల అభ్యంతరాలను ఖాతరు చేయకుండా ఆధునీకరణ పేరుతో ఢిల్లీ, ముంబాయి ఎయిర్పోర్ట్ల ప్రైవేటీకరణకు ఏకపక్షంగా నిర్ణయించింది. దీనికి నిరసనగా ఎయిర్పోర్ట్ అథారిటీ ఎంప్లాయిస్ అసోసియేషన్ (ఎఎఐఎ) జాయింట్ ఫోరం ఆధ్వర్యంలో ఉద్యోగులు, అధికారులు నాలుగు రోజులు ఐక్యంగా సమ్మె చేశారు. ఈ సమ్మెను విఫలం చెయ్యాలని యుపిఎ ప్రభుత్వం శతవిధాలా ప్రయత్నించింది. ఈ చర్యలన్నింటినీ ఉద్యోగులు ధైర్యంగా ఎదుర్కొన్నారు. వామపక్ష పార్టీలు సమ్మెకు పూర్తి మద్దతు తెలిపాయి. ప్రభుత్వంపై గట్టి వత్తిడి తెచ్చాయి. ఫలితంగా 4 రోజుల సమ్మె అనంతరం ప్రభుత్వం దిగివచ్చింది. ఎయిర్పోర్ట్ అథారిటీ సిబ్బందికి ఉద్యోగభద్రత కల్పిస్తామని, సమస్యలపై అధ్యయనం చేయడానికి త్రైపాక్షిక కమిటీని ఏర్పాటు చేస్తామని, సమ్మెలో ఉన్న ఉద్యోగులపై ఎటువంటి వేధింపులూ ఉండవని లిఖిత పూర్వక హామీ నివ్వడంతో ఉద్యోగులు సమ్మెను విరమించారు.



దేశ వ్యాప్తంగా

ఎయిర్పోర్ట్ అథారిటీ ఆధ్వర్యం లో సుమారు 22 వేలమంది సిబ్బంది పనిచేస్తున్నారు. నైపుణ్యం కలిగిన సిబ్బంది ఉన్నారు. సరిపడేంత సాంకేతిక పరిజ్ఞానం ఉన్నది. ఎఎఐ సుమారు రూ.3000 కోట్ల రిజర్వు నిధులను కల్గిఉంది. సంవత్సరానికి రూ.350 కోట్ల నికర లాభాలను ఆర్జిస్తున్నది. ఎయిర్పోర్టుల ఆధునీకరణకు ప్రతిపాదనలను ఎఎఐ మేనేజ్మెంట్ బోర్డు 2003 జూన్లోనే అప్పటి ఎన్డిఎ ప్రభుత్వానికి సమర్పించింది. కానీ అప్పటి ప్రభుత్వం ఆధునీకరణ ప్రతిపాదనలను నిర్లక్ష్యం చేసింది. పైగా ప్రైవేటీకరించే దిశలో బిడ్స్ను పిలిచేందుకు కన్సల్టెంట్స్ను నియమించింది. కమిటీ ప్రతిపాదనలను ప్రక్కకు పెట్టి పోటీ సామర్థ్యం అనే పేరుతో ఎఎఐ ఆర్థిక పరిస్థితిమీద సందేహాలను వ్యక్తం చేస్తున్నది. రూ.3 వేల కోట్ల రిజర్వు నిధులను కలిగిన ఎఎఐని కాదని రూ.20 కోట్లకూడా లేని జిఎంఆర్& జిఎకె వంటి ప్రైవేట్ కంపెనీలకు ప్రభుత్వం అప్పగించింది. ముంబాయి, ఢిల్లీ ఎయిర్ పోర్టులతో ప్రారంభించి దశలవారీగా దేశంలోని అన్ని విమానాశ్రయాలను ప్రైవేటువారికి అప్పచెప్పాలన్నదే ప్రభుత్వ ఉద్దేశ్యం.

చరిత్రలో నిలిచిపోయే సమ్మె : ఎయిర్పోర్ట్ అథారిటీ ఉద్యోగులు గతంలో ఎన్నో ఆందోళనలు చేసినప్పటికీ ఈ సమ్మె చరిత్రలో నిలిచిపోతుంది. అధికారులు, ఉద్యోగులు జాయింట్

ఫోరంను ఏర్పాటు చేసుకోవడం, ఐక్యంగా సమ్మెలో నిలబడటం, యుపిఎ ప్రభుత్వాన్ని గట్టి పాక్కు గురిచేసింది. ఈ న్యాయ సమ్మతమైన సమ్మెకు సిఐటియు., ఎఐటియుసిలు చేపట్టిన సంఘీభావకార్యక్రమాలు వీరిలో ఆత్మస్థైర్యాన్ని పెంచాయి. వామపక్ష పార్టీల పార్లమెంటు సభ్యులు అండగా నిలబడటంతో సమ్మెలో గట్టిగా నిలబడ్డారు. ఈ సమ్మెను ప్రభుత్వమే సృష్టించింది. అందుకే ఫలితం ఎలా ఉంటుందో తెలియనప్పటికీ అన్నింటికీ తట్టుకుని ముందుకు పోవాలన్న ధృఢచిత్తమే ఈ ఉద్యోగులను ఐక్యంగా నిలబెట్టింది.

3.5 లక్షల మంది బిఎస్ఎన్ఎల్ ఉద్యోగులు వీరోచితంగా పోరాడి సమ్మెకు సిద్ధమయ్యారు. సమ్మెకంటే ఒకరోజు ముందు

ప్రభుత్వం దిగివచ్చి ప్రైవేటీకరణకు పూనుకోమని స్పష్టమైన హామీ నిచ్చింది. అదే వరవడిలో ఇటీ వల ఎయిర్పోర్టు ఉద్యోగుల 4రోజుల సమ్మె కూడా ప్రభుత్వ రాతమార్పక హామీతో విరమించబడింది. ప్రైవేటీకరణకు వ్యతిరేకంగా పోరాడే శక్తులకు ఈ సమ్మె

స్ఫూర్తినిచ్చింది. ఎయిర్పోర్ట్ అథారిటీ ఉద్యోగులు గతంలో ఆందోళనలకు దూరంగా ఉండేవారు. సమస్యలపై ఉన్నతాధికారులకు, ప్రభుత్వానికి వినతిపత్రాలు సమర్పించడం తప్ప రంగంలోకిదిగి ఎదురు తిరిగిన పరిస్థితి లేదు. సంస్కృతాల పుణ్యమా అని నాడు ఎన్డిఎ హయాంలో, నేడు యుపిఎ హయాంలోనూ ఉద్యోగ భద్రతకు ముప్పు వాటిల్లిందని అనుభవంలో గ్రహించారు. ప్రభుత్వానికి పలుదఫాలుగా అర్జీల ద్వారా మొరపెట్టుకున్నారు. ఫలితం కనిపించలేదు. దీంతో అనివార్యంగా ఐక్య వేదికను ఏర్పాటు చేసుకున్నారు. వామపక్ష పార్టీల పార్లమెంటు సభ్యుల సహకారం తీసుకున్నారు. సదస్సులు, సెమినార్లు నిర్వహించి, ఉద్యోగులను చైతన్య వంతుల్ని చేశారు. వీటిల్లో మహిళా ఉద్యోగులు కూడా గణనీయమైన సంఖ్యలో పాల్గొనడం గమనార్హం.

మొత్తంమీద ఉన్నతాధికారుల వత్తిళ్ళు, ఎస్సా ప్రయోగిస్తామని ప్రభుత్వం చేసిన హెచ్చరికలను కూడా లక్ష్య పెట్టకుండా ఐక్యంగా నిలబడి పోరాడిన ఈ ఉద్యోగులు ఎంతైనా అభినందనీయులు. ఈ ఐక్యతను, సమరశీలతను రాబోయే రోజుల్లో నిలబెట్టుకోవడం ద్వారా ఆశావహమైన భవిష్యత్తుకు మార్గం సుగమం అవుతుంది.

○ జె. వెంకటేష్, ప్రధాన కార్యదర్శి, సి.ఐ.టి.యు. హైదరాబాద్ నగర కమిటీ

జయప్రదం జాకీ వర్కర్స్ సమ్మె!

అది ప్రకాశంజిల్లా చీమకుర్తి మండలం. ప్రపంచ ప్రఖ్యాత గాలక్సీ గ్రానైట్ కొండలకు నెలవు.

ఇక్కడి గ్రానైట్ గనుల్లో 10వేల మందికి పైగా కార్మికులు 10-15 సంవత్సరాలుగా పని చేస్తున్నారు. వీరిలో జాకీ కార్మికులు అత్యంత కీలకమైన వారు. బరువైన జాకీయంత్రంతో వీరు కరినమైన కొండలకు బెజ్జాలు వేస్తారు.



అత్యంత కరినమైన పని. తరచూ ప్రమాదాలు. రోజుకు రూ.70లు అత్యల్ప వేతనం. ఏ విధమైన చట్టబద్ధ సౌకర్యాలు లేవు. గతంలో ఒక జాకీ నడిపేందుకు 6మంది కార్మికులు. ఇప్పుడా సంఖ్య నాలుగుకు యజమానులు తగ్గించేశారు. పనిభారం పెంచేశారు.

ఒరిస్సా, తమిళనాడు, కర్ణాటక వంటి సుదూరప్రాంతాల వలస కార్మికులు ఎక్కువ. ఖమ్మం, వరంగల్, నల్గొండ, శ్రీకాకుళం వగైరా దూరపు జిల్లావారు వున్నారు. కార్మికులపేర్లు, అడ్రసు, హాజరుపట్టి కూడా యజమానులు నిర్వహించరు. ప్రమాదాల్లో చనిపోతే నష్టపరిహారం కూడా లేదు. అడిగేవారు లేరని తెలిస్తే శవాలను కొండల్లోనే పాతేస్తారు.

వీరితో యజమానులు నేరుగా సంబంధం పెట్టుకోరు. మేస్ట్రీలతోనే యజమానుల బంధం. మేస్ట్రీలే కార్మికులను ఇక్కడికి తెస్తారు. ఈ కార్మికుల్లో సింహభాగం ఒంటరిజీవులే. మేస్ట్రీలే వీరి సంరక్షకులు. ఆపద్బాంధవులు. మేస్ట్రీల మాట జవదాటరు. చీమకుర్తిలోని కార్మికక్యాంపుల పేర పిలవబడే ఇరుకు గదుల్లోనే 50,60 మంది కార్మికులను కుక్కుతారు. రోజుకు రూ.20లు వీరి తిండికి, అద్దెకు వారి కూలీ నుండి మేస్ట్రీలు పట్టుకుంటారు. అయినా వారికి వేరే గత్యంతరం లేదు. రాత్రిళ్ళు క్యాంపుల్లో, పగలు కొండల్లో. మిగిలిన రూ.50ల్లో టీలు, పొగాకు, బీడీలు, మందులు... మిగిలేది శూన్యం. అందుకే కార్మికులు ఎక్కువకాలం నిలవలేరు.

సెంట్రల్ లేబరు కమిషన్ జీఓ ప్రకారం జాకీవర్కర్స్ వేతనం రూ.123లు. అదనంగా విడివి ఇవ్వాలి. ఈ జీఓల సంగతి కార్మికులకు తెలియదు. లేబర్ అధికారులు చెప్పరు. అందుకే వీరిని సమీకరించడం, సంఘం పెట్టడం సాధారణ పరిస్థితుల్లో కష్ట సాధ్యం.

★★★

ఈ అననుకూల పరిస్థితులలోనే సిఐటియు ఒంగోలు డివిజన్ కమిటీ ఈ కార్మికులకు అందుబాటులో వుంటున్నది. 2003లో 'సమగ్ర కృషి' సర్వేలో వీరి సమస్యలను సన్నిహితంగా అధ్యయనం చేశారు. 2004 సెప్టెంబరు 29 సార్వత్రిక సమ్మెలో వీరి సమస్యలను జోడించి కరపత్రం వేసి పంచారు. కరపత్రం పిలుపుకు అనూహ్య స్పందన లభించింది. ఆరోజు గ్రానైట్ గనులన్నింటా సంపూర్ణంగా సమ్మె చేశారు. సిఐటియు ప్రదర్శన, రాస్తా

రోకోలలో వేలాదిగా పాల్గొన్నారు. చీమకుర్తి గ్రానైట్స్ 14 సంవత్సరాల చరిత్రలో ఇది మొదటి సమ్మె. ఈ సమ్మెకార్యాచరణ ఆ కార్మికులలో ఆనందం నింపింది. విశ్వాసం పెంచింది. యూనియన్ అవసరాన్ని వారంతా గుర్తించారు.

ఈ పూర్వరంగంలో 2005 జనవరిలో సిఐటియుకు అనుబంధం

గా 100మందితో గ్రానైట్ వర్కర్స్ యూనియన్ ఏర్పడింది. లేబర్ డిపార్టుమెంట్లో రిజిస్ట్రేషన్ ప్రక్రియలు జాప్యం జరిగింది. మధుకాన్ గ్రానైట్స్, పోకర్న గ్రానైట్లో మెకానిక్స్ అధిక పనిగంటల సమస్య పరిష్కారంలో సిఐటియు సహకరించింది. ఈ విజయాలను కరపత్రం వేసి కార్మికులందరిలో సిఐటియు పంపిణీ చేసింది. ఈ ఘటనలు కార్మికులకు సిఐటియు పట్ల నమ్మకాన్ని పెంచాయి.

2006 జనవరిలో యూనియన్ రిజిస్ట్రేషన్ (సి-2373) సర్టిఫికేట్ తెచ్చింది. ఈ సర్టిఫికేట్ జిరాక్స్ కాపీలు అన్ని క్వారీలకు పంపారు. ఈ సందర్భంగా కార్మికులకు సిఐటియు ఉచిత వైద్య శిబిరం ఆరుగురు డాక్టర్లతో నడిపింది. చాలామంది కార్మికులు శిబిరంలో పాల్గొని వైద్య సలహా పొందారు. తమ కోసం పలు రూపాలలో పనిచేసే సంస్థగా సిఐటియుని గుర్తించారు.

గత 5 సంవత్సరాలుగా కూలి పెంచలేదు. మేస్ట్రీలను కూడా యజమానులు ఖాతరు చేయడం లేదు. ఫిబ్రవరి 8న కార్మికుల సంతకాలతో డిమాండ్ నోటీసులు యజమానులందరికీ ఇచ్చారు. నోటీసులు చూసి యజమానులు మధ్యలో యూనియన్ ఎందుకని మండిపడ్డారు. అయినా కార్మికులు భయపడలేదు. ఒక పోరాట కమిటీ ఏర్పడింది. మరునాడే సమ్మెకు వెళ్ళాలని నిర్ణయించారు. అప్పటికప్పుడే పోరాట నిధి రూ.4వేలు వసూలు చేసుకున్నారు. కార్మికులందరికీ సమాచారం అందించారు.

ఉదయం 5 గంటల నుండే సమ్మె మొదలయింది. 3వేల మందితో భారీ ప్రదర్శన నిర్వహించారు. లేబరు అధికారుల జోక్యం కోసం అర్జీలు ఇచ్చారు. సమ్మె విచ్ఛిన్నానికి యజమానులు పూనుకున్నారు. మేస్ట్రీలను ప్రలోభ పెట్టాలని చూశారు. సాధ్యం కాలేదు. 10వ తేదీ కూడా సమ్మె సంపూర్ణంగా జరిగింది. యజమానులు యూనియన్ను చర్చలకు ఆహ్వానించారు. సుదీర్ఘ చర్చల అనంతరం రూ.70 నుండి రూ.92కు కూలి పెంపుకు అంగీకారం కుదిరింది. కార్మికుల జనరల్ బాడీ ఈ ప్రతిపాదనలకు ఆమోదం తెలిపింది.

చర్చలలో యజమాన్యం తరపున కె.సుబ్బారెడ్డి, శిద్ధా వెంకటేశ్వరరావు, సిఐటియు జిల్లా అధ్యక్ష, కార్యదర్శులు ఎన్. ప్రభుదాస్, కె.శ్రీనివాసరావు, డివిజన్ నాయకులు జి.కోటేశ్వరరావు, కె.సుబ్బారావు పాల్గొన్నారు.

త్యాగాల వసంతం 'రంగ దే బసంతి'

యువత లో

నిద్రాణమైన స్వచ్ఛమైన ప్రేమకు, స్నేహానికి, ఐక్యతకు, దేశభక్తికి, అన్నిటికీ మించి ఆత్మార్పణకు ఈ చిత్రం సున్నితంగా తెరదీస్తుంది.


టేక్ ఇట్ ఈజీ పాలసీతో ఏ లక్ష్యం లేకుండా, కేవలం ఎంజాయ్ చేయడమే జీవితం అనుకునే యువతను

ఒక్కసారి వెన్ను చరిచి... త్యాగధనమైన, వీరోచితమైన స్వాతంత్ర్య సంగ్రామ చరిత్రకు నీవు వారసుడివి... అంటూ ప్రస్తుతం నీ స్థానం ఏమిటో? నీ కర్తవ్యం ఏమిటో తెలుసుకో అని హెచ్చరిస్తుంది.

లగాన్ చిత్రం నుండి అమీర్ఖాన్ అంటే బ్రిటీష్ సామ్రాజ్య వాదాన్ని ఎదిరించే 'హీరో'గా ప్రేక్షకుల్లో ఓ క్రేజ్. మంగళపాండే చిత్రం ఆ భావనను సుస్థిరం చేసింది. ఇప్పుడు ఈ చిత్రం ఆ చారిత్రక నేపథ్యాన్ని ప్రస్తుత స్థితితో కలబోసి కళ్ళకు కడుతుంది. మేలుకలయికైన ఈ సంగమం నవ్యత్వానికి వన్నె తెస్తుంది.

ఏ పేరు చెబితే నేటికీ యువ భారతి గుండెలు ఉప్పొంగుతూ యో ఆ అమరవీరులు భగత్ సింగ్, రాజగురు, సుఖదేవ్ లను బ్రిటీష్ సామ్రాజ్యవాదం ఉరితీసి 75 వసంతాలు కావస్తున్నది. చెక్కుచెదరని ఆ వీరుల పోరాట పటిమ, దీక్ష, చిరునవ్వుతో ఉరిత్రాడును ముద్దాడిన దృశ్యం అన్నిటికీ ఆకర్షితుడైన ఆ జైలు ఆంగ్లేయాధికారి వీటిని తన డైరీలో ఎప్పటికప్పుడు భద్రపరుచుకుంటాడు.

తాత మరణానంతరం లండన్ లోని ఆయన మనుష్రాలు సూ (ఆలిస్ పాటిన్) ఆ డైరీ చదివి చకితురాలై ఆ విషయాలతో పాత్రలతో డాక్యుమెంటరీ రూపకల్పనకు ఉద్యుక్తురాలవుతుంది. తన స్నేహితురాలు సోఫియా (సోహా ఆలీఖాన్) సాయంతో భారతదేశం వచ్చి తన కృషిని ప్రారంభిస్తుంది. అయితే అడుగుడుగునా ఆటంకాలు ఎదురౌతాయి. పాత్రోచిత నటనకు తగిన వారు ఒక్కరూ దొరకరు. పైగా అందరూ అపహాస్యం చేసేవారే. సూ విపరీతమైన నిస్పృహకు లోనవుతుంది.



మార్పుకోసం ఒకనాడు తన అసలైన మిత్రబృందం వద్దకు సూని సునీత తీసుకువెళ్తుంది. అక్కడ దీప్ జిత్ (అమీర్ఖాన్), కరణ్ (సిద్ధార్థ్), కమల్ కపూర్, శర్మన్ జోషి తదితరులు కలుస్తారు.

“ఎక్కడ చూసినా అవినీతి, ఈ దేశాన్ని ఇక ఎవడూ బాగు చేయలేడు. ప్రతివానిలో స్వార్థం పెరిగిపోయింది. ప్రజల గురించి పట్టించుకునే వాడే లేడు. ఇక్కడ యువతకు భవిష్యత్ ఏది?” ఇలాంటి పెదవి విరుపు మాటలతో ఆ బృందం కాలక్షేపం చేస్తూ ఉంటుంది. ఐతే సూ క్రమేపీ వారిలో లీనమవుతూ వారిలోనే తమ హీరోలను ఎంచుకుంటుంది. అమరవీరుల పాత్రల స్వభావాలను వారికి ఎక్కించడానికి కృషి చేస్తుంది. అయిష్టంగానే వారు అంగీకరించినప్పటికీ నెమ్మది నెమ్మదిగా వారూ ఆ పాత్రల్లో తెలియకుండానే ఒదిగిపోతూ ఉంటారు.

సైమన్ గోబ్యాక్, లాలా లజపతి రాయ్ పై లారీచార్జీ, బ్రిటీష్ అధికారి హత్య, జలియన్ వాలాబాగ్ దురంతం, కాకోరీ రైలు దోపిడీ, పార్లమెంటులో బాంబుదాడి మొదలగు దృశ్యాల చిత్రీకరణ అద్భుతంగా ఆకట్టుకుంటుంది.

సోనియా ప్రియుడు అజయ్ (మాధవన్) ఎయిర్ ఫోర్స్ పైలట్. ఈ డాక్యు మెంటరీ చిత్రీకరణ సందర్భంలోనే వారి వివాహం స్నేహితులమధ్య, నిరాడంబరం గా జరుగుతుంది. చనిపోతే శవాన్ని ఏ విధంగా మోస్తారో నల్లరు అజయ్ ను ఆ విధంగా మోసి ఆటపట్టిస్తారు. హాస్యానికి ఆడిన ఆట నిజమౌతుంది. చిత్ర మలుపు ఇదే.

ఒకనాడు అజయ్ మిగ్-21

విమానం నడుపుతూ ప్రమాదానికి లోనై మరణిస్తాడు. పైలట్ నిర్లక్ష్యం వలనే ఇది సంభవించిందని రక్షణమంత్రి బుకాయ్ సాడు. కాని అవినీతి కాంట్రాక్టుతో విడిభాగాలు నాణ్యమైనవి కాకపోవడం వల్లనే ప్రమాదం జరిగిందనేది వాస్తవం. న్యాయం కోసం

ఇండియా గేట్ వద్ద బృందం క్రొవ్వొత్తులతో మౌనప్రదర్శన చేస్తుంది. పోలీసులు లారీచార్జీ చేసి నిరసనను అణచివేస్తారు.

అజయ్ దుర్మరణం, పాలకుల అవినీతి, అణచివేతను బృందం తట్టుకోలేక పోతుంది. వారు నటిస్తున్న చరిత్ర వారిని ఆ ఘటనల్లోకి అనివార్యంగా లాక్కు పోతుంది. బ్రిటీష్ అధికారిని హత్యచేసి నట్టు రక్షణమంత్రిని హత్యచేస్తారు. ఆయుధ కాంట్రాక్టర్ ను కన్న కొడుకే హత్య చేస్తాడు. పార్లమెంటుపై బాంబు దాడిని ఎంచుకున్నట్టు ఆకాశవాణిని ఆధీనంలోకి తెచ్చుకుని నిజాన్ని జనాలకు చెప్పాలను కుంటారు. ప్రాణాలకు తెగించి సాహసిస్తారు. రేడియోలో వార్తలు వస్తున్న కొద్దీ జనం అప్రమత్తమవుతుంటారు. ఇంతలో పోలీసులు వచ్చి చుట్టుముట్టి కాల్పులు జరుపుతారు. స్వాతంత్ర్యసంగ్రామంలో ఆజాద్ తదితరులు నేలకొరిగినట్టు వీరు కాల్పుల్లో మరణిస్తారు.

‘దెబ్బకు దెబ్బ’ అన్న హింసాయుత పరిష్కారమే పరిష్కారం అని వారు చెప్పలేదు. ఆకాశవాణి మైక్ ద్వారా కరణ్ శ్రోతలు అడిగే ప్రశ్నలకు జవాబు ఇస్తూ దేశభక్తుల స్ఫూర్తితో ముందుకు సాగమని చెప్తాడు. ఎవరి స్థాయిలో వారు నిజాయితీ, బాధ్యతతో పని చేయాలని మనవి చేస్తూ ప్రాణాలు విడుస్తాడు.

ఎవరికి వారే గొప్పగా నటించినా చిక్కటి సమిష్టి నటనత్వం ఇంకెంత గొప్ప రాకేష్ ఓంప్రకాష్ మెహ్రా దర్శకత్వ ప్రతిభ చెబుతుంది. అమీర్ఖాన్ అరమరికలు లేకుండా ఆ సమిష్టితత్వంలో ఒకనిగా ఒదిగిపోవడం అసలైన కొసమెరుపు.

○ శైలి

హమాలి బతుకేల మారదో

■ బి.సత్యేన్న

పల్లవి : రాజ్యమేలేటోళ్ళు మారినా ఓ రాజన్న
నా హమాలి బతుకేల మారదో ఓ రాజన్న

1. రైసుమిల్లు దాలుమిల్లు అయిలుమిల్లు
మార్కెట్టు యార్డుల్లో మండి గోదాముల్లో
బరువైన బస్తాల నడుమ వస్తాదోలే
బస్తాలతో కుస్తీ పడుతుంటే చూడాలే
క్వింటాలు బరువునా ఒంటిపై నేసుకొని
మెట్టు లేకుండెక్కి నెట్టునే గొట్టంగ
కాలుజారి కింద బడితినంటెచాలు
కూటికి దూరమై కూటికి జేరంగ
నా కన్నతల్లి ఆలుపిల్లల ఓ రాజన్న-
వాళ్ళ కడుపు నింపేటోల్లు ఎవ్వరే ఓ రాజన్నా
2. అల్లా యేసు రామ అంటే లేవదు సంచి
సంచి లేవాలంటే సత్తువగావాలే
చాలిచాలని తిండి సత్తువరాదాయే
రెక్కలరుసుకున్న డొక్క నిండదాయే
రేటు పెంచామంటే రెచ్చిపోయిన సేటు
ఇష్టమైతేవుండు లేకుంటే పొమ్మనే
ఆ మిల్లు వదిలేసి ఏ మూలకెల్లిన
హమాలినీ దోసెటోల్లై అయ్యోరామ
నా బతుకు చీకటి దొలగదా ఓ రాజన్న-
నా సంసారములో వెలుగు జిమ్మదా ఓ రాజన్నా

3. బస్త మోసిన వీపు బండరాయిగ మారే
నలుబదీ ఏండ్లకే నడువలేని తనము
కాళ్ళకీళ్ళ నొప్పి కర్ర సేతికి వచ్చే
డాక్టరుకు జూయించ దమ్మిడీ లేదాయే
ఆకు పసరూ బూసి పచ్చబొట్లు బొడిసి
నాటు వైద్యం నమ్మే మోటు బతుకు నాది
బతకడానికి బలము గల్గి తిండిలేక
మూలబడితే మందు మాకులు గొనలేక
సంసార సాగరం ఈదక ఓ రాజన్న-
నాకు సావే మేలనింపించినాదయో ఓ రాజన్నా
4. నాగ లేని కొలువు నమ్ముకున్ననాకు-
పనిమాని కూసుంటే పస్తుదప్పదాయే
పనిలో దెబ్బదగిలి పానాలు బోవంగ-
బతుకు బండి లాగలేని నా యింటిలో
ఆలు పిల్లల నాడుకోని సర్కారోల్ల-
సంగతి దేల్చంగ సంఘంలో జేరుమని
సిఐటియు జెండ చీకట్లో దీపమై-
పల్లె పట్నాలే దిరిగి పనిగట్టుకొని సెప్పే
బోనసు పెంచను భీమాకై ఓ రాజన్న-
రాజీలేక పోరుతుందిరో ఓ రాజన్నా
సుత్తికొడవలున్న జెండరో ఓ రాజన్న-
నేనే ఎత్తుకొని జై బోలో అంటరో ఓ రాజన్నా

చెత్త పాకీపనులు జేసే

■ అనంగారి భాస్కర్

పల్లవి : చెత్త, పాకీ పనులుజేసే మున్నిపాట్లీ కార్మికులకు
చెరుకు కర్రోలే చెమట పిండుతున్నారు
మురికి కుప్పల్లో పండి బతుకుతున్నారు....
కూటికి చాలక జీతం కూలి కడుపులోన పేగులు కాలి
కన్నీటి కాల్యల్లోన మునుగుతున్నారు....
కష్టాల వొలలో చిక్కి వొణుకుతున్నారు....

1. గుడ్ల గూబోలే లేసి అర్థరాతిరి వేళ
రోడ్లన్నీ ఊడ్చుకుంటు తిరిగే మూల మలుపుల్ల
వేగంగ వచ్చిన కారు జోరుగ ఢీకొట్టి పోయినా
వొల్లంత గాయాలైన చలివాన కాలాలైనా
వైద్యం ఖర్చులు అందకపోయే
నెత్తుటి మరకలు అరకపాయే
దారం తెగిపోతే గాలి పటము మిగులునా
ఆధారం, రక్షణ లేని ప్రాణముండునా....

||చెత్తపాకీ||

2. కంపు వాసన లేస్తే డ్రైనేజి పొంగిపొర్లి
నిమిషాల్లో సైదుకాడ ఎగిరే పక్షోలేవాలి- కోరన్
మాస్కు, బెల్టు, సెర్పి లైటు- పనిముట్లు లేకున్నా
మలము మూత్రాల మడుగు-అడుగు లోతుల్లోదూరి- కోరన్

ప్రమాదాలలో ప్రాణం పోయినా సర్కారోళ్ళ సాయంరాక
ఆగమైన భార్య బిడ్డలెందరో....
అడుకతింటు ఏద బ్రతుకుతున్నరో....

||చెత్తపాకీ||

3. ముసురు, చినుకులు పడితే- గుండెల్లో గుబులు పుట్టే
ఎత్తంగ చెత్త వొసరు- వొల్లంత కారుతుంటే- కోరన్
కక్కుడేర్గుడు బెట్టి రోగాల దయ్యంపట్టి
దవాఖాన్లల్ల పడితే సెలవులెక్కువ బెడితే - కోరన్
హాజరులేదని సూపరువైజరు కోపంతో కొలువూడగొట్టే
ఆకురాలిన చెట్లు నీడనిచ్చునా
పని దూరమైతే పేద కొంపలు నిలిచేనా - కోరన్

||చెత్తపాకీ||

4. ప్రజల కొరకు మురికి పనులూ చక్కంగ మోసి
రెక్కలిరుగంగ రోజు గొడ్డు చాకిరి జేసే
కాంట్రాక్టు కార్మికుల- కడుపాకలి తీర్మాలంటు
పర్మినెంటు పనివాళ్ళ- హక్కులు గుర్తించాలంటు
సంఘంబెట్టి, సమరంజేసిన సిఐటియు జెండను పట్టి
కత్తులై ఉద్యమాలలో కదులుతున్నారు...
ఎత్తిన పోరుజెండా వదలమన్నారు..

రిటైల్ రంగంలో ఎఫ్డిఐ ప్రమాదకరం

రిటైల్ వ్యాపారంలోకి 51శాతం విదేశీ ప్రత్యక్ష పెట్టుబడులను (ఎఫ్డిఐ) అనుమతించాలని కాంగ్రెస్ నాయకత్వంలోని యుపిఎ ప్రభుత్వం నిర్ణయించింది. వామపక్షాలు ఈ నిర్ణయాన్ని వ్యతిరేకిస్తున్నాయి. సింగిల్ బ్రాండ్ సరుకులకే పరిమితం చేశాము కదా అని కుంటి సాకులు చెబుతున్నారు. ఒంటెకు గుడారంలో తలదాచుకోవడానికి అవకాశమిస్తే యజమానిని క్రమంగా తోసేసి మొత్తం గుడారాన్ని ఆక్రమించుకున్న ఒంటె చందంలా జరుగుతున్నది. అసలు రిటైల్ రంగం అంటే ఏమిటి? భారతదేశంలో రిటైల్ రంగం యొక్క విస్తృతి ఏమిటి? అందులో ఎఫ్డిఐని అనుమతిస్తే ఎంటి నష్టం? ఉపాధి పెరుగుతుందా? తగ్గుతుందా? ఈ ప్రశ్నలను పరిశీలిద్దాము.

బియ్యం, ఉప్పు, పప్పు, సబ్బులు, బట్టలు, కాయ కూరలు, పండ్లు లాంటి సాధారణ నిత్యజీవితావసర సరుకుల నుండి ఆధునాతన టి.వీ.లు, వి.సి.డీ., వాషింగ్ మిషిన్ల వంటి సరుకులను వివిధ దుకాణాలలో అమ్మేదే రిటైల్ రంగం. మన భాషలో కిరాణి దుకాణాలు. భారత దేశానికి 'కిరాణి (రిటైల్) వర్తకుల దేశం' అనే పేరు ఉన్నది. ప్రపంచంలో ఎక్కడా లేని విధంగా కోటి యాభై లక్షల చిల్లర దుకాణాలు మన దేశంలో ఉన్నాయి. గ్రామీణ ప్రాంతంలో కుటుంబ సభ్యులే నడిపే కుటీర పరిశ్రమలా, రోడ్డు పక్క బడ్డీకొట్లు, ఇంటింటికి తిరిగి సామాన్లు, బట్టలు, తినుబండారాలు అమ్ముకునేవారు నుండి పట్టణ ప్రాంతాలలో దుకాణాలు, సూపర్ మార్కెట్లు మాల్స్ రూపంలో ఇది వృద్ధి చెందుతున్నది. నాలుగు కోట్ల మందికి ప్రత్యక్షంగా ఇది జీవనాధారం. 7శాతం జనాభాకి ఉపాధిని కల్పిస్తూ, దేశ ఆర్థిక వ్యవస్థలో 14శాతం వాటా కలిగి, సంవత్సరానికి 8శాతం అభివృద్ధి రేటుతో ముందుకు సాగుతున్నది. వ్యవసాయం తరువాత ఈ రంగమే ఎక్కువమందికి జీవనాధారం.

బహుళజాతి గుత్తసంస్థల లక్ష్యం లాభాలు సంపాదించడం. అందులో వాల్ మార్ట్ కూడా ఒకటి. భారతదేశంలో రిటైల్ (కిరాణి అమ్మకాల) రంగానికి 12లక్షల 85వేల కోట్ల రూపాయల మార్కెట్ ఉంది. అందుకే రిటైల్ రంగంలో ప్రపంచ నంబర్ వన్ అయిన వాల్ మార్ట్ (అమెరికా) భారతదేశ రిటైల్ రంగాన్ని స్వంతం చేసుకోవాలని ఊవ్విశ్కారింది. ఇప్పటి వరకు ఉన్న చట్టాలు రిటైల్ రంగంలోకి విదేశీ పెట్టుబడులను అనుమతించవు. అవే ఇప్పటి వరకు కిరాణి దుకాణాలకు రక్షణంగా ఉన్నాయి. అందుకే రిటైల్ రంగంలో విదేశీ ప్రత్యక్ష పెట్టుబడులకు అవకాశం కల్పించే విధంగా నిబంధనలను మార్చాలని విదేశీ పెట్టుబడులు ఒత్తిడి చేశారు. మహేంద్ర అండ్ మహేంద్ర, రిలయన్స్, గోద్రెజ్ లాంటి మన దేశ పెద్ద పెట్టుబడిదారులు బహుళ జాతి గుత్తసంస్థలకు స్థానిక భాగస్వాములుగా చేరి లాభాలలో కొంత వాటా చేజిక్కించు కోవాలని చూస్తున్నారు. విదేశీ స్వదేశీ పెట్టుబడిదారులు ఉభయ

లూ లాభపడేందుకు అవకాశం ఉన్నందున తీవ్ర వత్తిడి చేస్తున్నారు.

ప్రభుత్వం లొంగి 51శాతం ఎఫ్డిఐ అనుమతించింది. పర్యవసానాలు ఎలా ఉంటాయో పరిశీలిద్దాం.

సింగిల్ బ్రాండ్ అంటే ఒక సరుకుకు ఒక బ్రాండ్ అని అర్థం వచ్చేలా (బాటా అంటే బూట్లు, చెప్పులు అనే అర్థంలో) మాట్లాడుతున్నారు. ఇది తప్పు. ఈరోజు అసంఘటితరంగంలో సరుకుల ఉత్పత్తి చేసి వాటికి లేబుల్స్ అతికించి అమ్ముకోవడమే ఎక్కువశాతం జరుగుతున్నది. ఒక బ్రాండ్ వారు వాళ్ళు అమ్ముదలచిన వివిధ రకాల సరుకులకు వారి లేబుల్ వేస్తే చాలు వారికి ఏ సరకునైనా అమ్ముకునే చట్టబద్ధ హక్కు వచ్చేస్తుంది. టాటా వాళ్ళు వాహనాల నుండి మొదలుపెట్టి టాటా ఉప్పు కూడా అమ్ముతున్నారు. ఇది మన కళ్ళముందే జరుగుతున్నది. సింగిల్ బ్రాండ్ పేరుతో ద్వారాలు తెరిచారు. క్రమంగా అందరూ వచ్చి చేరతారు.

తక్కువ ధరలకు సరుకులు అమ్ముతారని మరో వాదన వున్నది. చిన్న దుకాణాలు మూతపడే వరకు ధరలు తగ్గించి అమ్ముతారు. తరువాత ధరలు పెంచుకుంటారు. ధరల తగ్గింపు కేవలం చిన్న దుకాణాలను దివాళా తీయించడానికే అనేది మనం అర్థం చేసుకోవాలి.

నాణ్యమైన సరుకులు అమ్ముతారని మరో ప్రచారం జరుగుతున్నది. బ్రిటన్ లో జరిగిన ఒక అధ్యయనం ఆధారంగా ఒక పుస్తకం వచ్చింది. ఆ పుస్తక రచయిత్రీ పంట పొలాలు, ఫ్యాక్టరీల నుండి మొదలుపెట్టి ప్యాకింగ్, పంపిణీ, రవాణా అన్ని స్థాయిలను పరిశోధించింది. కోడిమాంసంలో పందిమాంసం, ఆవుమాంసం కల్పుతారని, బ్రేడ్ లో 45శాతం నీరు ఉంటుందని ఆవిడ పరిశీలనలో తేలింది. కత్తి విపరీతంగా ఉంటుందని ఆ పుస్తకం బట్టబయలు చేసింది. దీనితో నాణ్యమైన సరుకులు మాత్రమే అమ్ముతారనేది పచ్చి అబద్ధమని రుజువైంది.

ఉపాధి పెరగదు తగ్గుతుంది : మాల్స్ లో కొత్తవారికి ఉద్యోగాలు వస్తాయి. మాల్ ఏర్పాటు చేసిన చుట్టప్రక్కల ఉన్న కిరాణి దుకాణాలు మూతపడి వాటిమీద ఆధారపడిన వారు నిరుద్యోగులు అవుతారు. అమెరికా ఉదాహరణను చూస్తే 1987లో 1,37,584 కిరాణి దుకాణాలు ఉండేవి. అవి 1997 వచ్చేసరికే 1,26,546కు తగ్గిపోయాయి. బ్రిటన్ లో 1991లో 47000 కిరాణి దుకాణాలు ఉండేవి. ఇప్పుడు కేవలం 28000 దుకాణాలే మిగిలాయి. ఇదే కాలంలో 60శాతం మాంసం దుకాణాలు అదృశ్యమైనాయి. వాల్ మార్ట్ లో ఒక ఉద్యోగి చేసే విక్రయంతో 40 కిరాణి దుకాణాలు మూతబడతాయి.

రిటైల్ రంగంలో ఎఫ్డిఐని అనుమతించడం అంటే బహుళ జాతి సంస్థలకు లాభాలు పెంచి, దేశంలో ఉన్న ఉపాధిని బలి తీసుకోవడమే. ఈ నిర్ణయాన్ని వెంటనే ఉపసంహరించుకోవాలి.

మరిన్ని వివరాలకు అక్టోబర్ 2005 సంచికలోని 19వ పేజీని చూడగలరు



75వ వర్థంతి సందర్భంగా
భగత్ సింగ్ కు జోహార్లు



ఆధునిక భారత చరిత్రలో **మార్చి 23** చిరస్మరణీయమైనది. 1931లో ఇదే రోజున షహీద్ భగత్ సింగ్ ను బ్రిటిష్ వాళ్ళు ఉరితీసిన రోజు. దేశం కోసం, దేశంలోని యువతను బ్రిటిష్ సామ్రాజ్యానికి వ్యతిరేకంగా స్వాతంత్రోద్యమంలోకి కదిలించడానికి **భగత్ సింగ్** తన ప్రాణాలను ఫణంగా పెట్టారు. అందుకే భగత్ సింగ్ దేశభక్తికి, త్యాగానికి సంకేతం. ఈ నెలలోనే అమెరికా అధ్యక్షుడు బుష్ దొర భారత పర్యటనతో నిరసనలు వెల్లువెత్తాయి. నేటికాలపు సామ్రాజ్యవాద ప్రతినిధిగా బుష్ రాకను వ్యతిరేకించాం. భగత్ సింగ్ స్ఫూర్తితో సామ్రాజ్యవాద వ్యతిరేక పోరాటంలోకి కార్మికవర్గాన్ని సమీకరించడం మన కర్తవ్యం. అదే భగత్ సింగ్ కు అర్పించే నిజమైన నివాళి.

ఈ కర్తవ్య నిర్వహణకు అంకితమౌదాం.



మనసు ఫౌండేషన్
పుస్తకాల పరిశీలనాపట్టిక

| | |
|----------------------|------------|
| పుస్తకం సంఖ్య | KLVOIA 386 |
| పుస్తకం పేరు | కౌట్యాయ |
| తారీఖు | 25-8-2023 |
| మొదటి అడ్డు | Yes |
| వెనుక అడ్డు | Yes |
| మొత్తం పేజీలు | 37 |
| పేజీల పైకా పేజీలు | NO |
| భాష పేజీలు | NO |
| లేని పేజీలు | NO |
| తయారు చేసినది | MOONIKA |
| పేజీలు విడదీసినది | MOONIKA |
| పాన్ చేసినది | MOONIKA |
| పరిశీలన చేసినది | AMRUTHA |
| పేజీలు పరిశీలించినది | |
| లైబ్రరీ చేసినది | |
| ప్యాకింగు చేసినది | |
| ప్యాన్ చెయ్యబడింది | |
| తప్పులు | NO |
| పరిస్థితి | Good |